


एक अलौकिक जीवन कहानी



नई दैवी दुनिया की प्रभात



एक अलौकिक जीवन कहानी



सर्वशक्तिवान परमपिता परमात्मा शिव द्वारा
नई दैवी दुनिया की रचना अर्थ अविनाशी रुद्र
गीता ज्ञान यज्ञ की स्थापना का अनोखा इतिहास

आदिदेव प्रजापिता ब्रह्मा बाबा के कर्मातीत बनने
के अलौकिक पुरुषार्थ के अनोखे पद चिह्न

ब्र.कु. दादा चन्द्रहास जी की
लौकिक-अलौकिक जीवन कहानी – उनकी जुबानी

प्रजापिता ब्रह्माकुमारी ईश्वरीय विश्व विद्यालय
पाण्डव भवन, आवू पर्वत (राजस्थान)

पुस्तक मिलने का पता:

साहित्य विभाग,

पाण्डव भवन, आबू पर्वत - 307 501

प्रथम संस्करण : 3,000 (प्रथम बार, दिसम्बर, 2000)

द्वितीय संस्करण : 3,000 (द्वितीय बार, मई, 2001)

तृतीय संस्करण : 5,000 (तृतीय बार, नवम्बर, 2001)

प्रकाशक एवं मुद्रक:

साहित्य विभाग,

ओमशान्ति प्रेस, ज्ञानामृत भवन,

शान्तिवन, आबू रोड - 307 510


☎ - 28126, 28125, 28125

कापी राइट:

प्रजापिता ब्रह्माकुमारी ईश्वरीय विश्व विद्यालय,

पाण्डव भवन, आबू पर्वत - 307 501

राजस्थान, भारत ।



दादा चन्द्रहास जी

अमृत - सूची

| | |
|-----------------------------------------------------|----|
| 1. मेरा बचपन | 5 |
| 2. ओम मण्डली का आरम्भ | 9 |
| 3. मैं बंधन मुक्त हुआ | 15 |
| 4. एण्टी ओम मण्डली वालों के आन्दोलन | 19 |
| 5. साक्षात्कारों द्वारा स्वर्ग के राज खुले | 27 |
| 6. पाकिस्तान की स्थापना | 35 |
| 7. सेवार्थ भारत के विभिन्न शहरों में जाना हुआ | 42 |
| 8. बाबा ने मुझे इंजीनियरिंग सिखाई | 46 |
| 9. बाबा और बच्चे के रमणीक संवाद | 49 |
| 10. नम्रता की मूर्ति प्यारे बाबा | 54 |
| 11. बाबा कर्मातीत हुए | 58 |
| 12. प्यारे बाबा की प्रत्यक्षता | 62 |

दो शब्द

प्रजापिता ब्रह्माकुमारी ईश्वरीय विश्व विद्यालय एक विश्वव्यापी संस्था के रूप में ईश्वरीय ज्ञान एवं राजयोग की शिक्षा द्वारा मानव मात्र के लिए पवित्रता-सुख-शान्ति की प्राप्ति का मार्ग-दर्शन कर रहा है।

कैसे इस विशाल वृक्ष की शुरुआत एक छोटे से पौधे के रूप में हुई, कैसे यह इतनी वृद्धि को प्राप्त हुआ, यह जानने की जिज्ञासा बाद में आने वाले सभी ब्राह्मण कुलभूषणों को रहती है। आदिकाल के इतिहास पर कुछ पुस्तकें आदि-रत्नों द्वारा वर्णित वृत्तान्तों के आधार पर छपी हुई हैं। फिर भी प्रजापिता ब्रह्मा-मुखवंशावली के रोमाँचकारी इतिहास की जितनी प्राप्ति हो जाये उतनी कम है। यज्ञ के एक आदि-रत्न दादा चन्द्रहास द्वारा आँखों देखे अनुभवों से युक्त, संक्षेप में लिखा हुआ यह ईश्वरीय ज्ञान-यज्ञ का इतिहास, अनेक भाई-बहनों के अनुरोध पर आपके सामने प्रस्तुत है। इसमें प्यारे साकार ब्रह्मा बाबा के अंग-संग के रमणीक अनुभव, बाप और बच्चे की दिलचस्प रूह-रूहान तथा प्यारे साकार बाबा के कर्मातीत बनने के अनोखे पुरुषार्थ के पद-चिह्न सरल भाषा में दर्शाए गए हैं।

प्रस्तुत पुस्तिका आपके उन्हीं अनुभवों का निचोड़ है। लेखनी इतनी रोचक एवं ज्ञानवर्धक है जो एक बार शुरू करने के बाद आप इसे पूरा ही पढ़ना चाहेंगे। कई वृत्तान्त मुझे प्रथम बार ही ज्ञात हुए। हम दादा चन्द्रहास के आभारी हैं जो उन्होंने अपने निजी अनुभवों के साथ-साथ यज्ञ इतिहास का भी बोध इस पुस्तिका में कराया है।

नई दिल्ली, 18 जनवरी, 2001

- ब्र.कु. बृजमोहन
दिल्ली।

मेरा बचपन


मुझ आत्मा का परम सौभाग्य है जो मेरा जन्म उसी हैदराबाद सिन्ध में हुआ जहाँ शिव बाबा के भाग्यशाली रथ ब्रह्मा बाबा का हुआ और ऐसे परिवार में हुआ जिनका सम्बन्ध ब्रह्मा बाबा, जगदम्बा सरस्वती, दीदी मनमोहिनी तथा दादी प्रकाशमणि जी के परिवार से बहुत निकट का था। इसलिए छोटेपन से उन्हीं के पास बड़े त्योहारों पर आना-जाना, खेलकूद करना होता रहता था। मेरा लौकिक नाम माधौ था।

हैदराबाद में सिन्धियों में दो कम्यूनिटी थी। एक आमिल कहलाते थे दूसरे भाईबन्द कहलाते थे। भाईबन्द शहर के बीच में रहते थे और आमिल शहर से थोड़ा बाहर जिसको हीराबाद कहते, वहाँ रहते थे। आमिल अधिकतर पढ़-लिख कर सरकारी नौकर - कलेक्टर, वकील, डॉक्टर आदि बनते। लेकिन भाईबन्द पढ़ाई में इतनी रुचि नहीं रखते थे। थोड़ा पढ़ कर, अपना धन्धा चालू कर देते थे। वे भारत से बाहर देशों में जैसे कि हांगकांग, जापान, सिंगापुर, चाइना, अफ्रीका, ट्रिनीडाड, टोबैको आदि में जाकर, धन्धा कर, खूब पैसा कमा कर ढ़ाई तीन वर्ष बाद वापस लौटकर, 6 मास रह फिर बाहर देशों में चले जाते थे।

मेरे इस शरीर का जन्म एक धनी भाईबन्द परिवार में, हैदराबाद सिन्ध में, शहर के बीच मुक्ती गली में हुआ। लौकिक फ़ादर जापान, कोबे तथा योकोहामा में अपना बिजनेस करते थे। तीन साल के बाद घर लौटते, काफी धन लाते तथा हम बच्चों के लिए जापान के खिलौने भी लाते थे। बच्चों में

मेरी दो बड़ी बहनें तथा एक भाई था। मैं सबसे छोटा था। हमारे परिवार के साथ मेरे चाचा का परिवार भी रहता था। जिसमें चाचा का एक बच्चा, बहू व उनके बच्चे रहते थे। मेरे चाचा भगत विचारों के थे इसलिए वे शहर में ही कोई छोटी-मोटी नौकरी करते; बाकी हमारे लौकिक बाप की कमाई में आराम से घर चलता था। प्रॉपर्टी में दो मकान तथा तीन-चार दुकान शहर के बीच बाजार में थे, जिनका किराया भी आता था। लेकिन अचानक ड्रामा ने पलटा खाया। कोबे शहर में भयंकर भूकम्प हुआ, उसमें मेरे लौकिक पिता का देहावसान हो गया। बिजनेस, दुकान आदि सब खत्म हो गया। उस समय मेरी आयु लगभग 6 मास की रही होगी। इसके बाद आर्थिक कठिनाई होने लगी; दुकान आदि भी बेचनी पड़ी। इस दुःख के कारण मेरी लौकिक माँ भी चल बसी। तब मैं केवल 6 वर्ष का था। उसके बाद और भी दुःख देखने पड़े। भला माँ बिगर बच्चों की कौन सम्भाल करे। तब मेरी लौकिक मौसी जो बड़े धनी परिवार में ब्याही थी, उसने हम दोनों भाइयों को अपने पास बुला लिया (बड़ी बहनों की शादी हो गई थी)। मेरी लौकिक मौसी, जे.टी.चैनराय फर्म के मालिक भाई हासाराम से ब्याही थी। उनका बहुत बड़ा मकान था जिसमें मेरी मौसी के साथ उनके तीन मातेले बच्चे, परिवारों सहित रहते थे। बड़ा बच्चा किसी दुर्घटना में गुजर गया था। उनके दो बच्चे और दो बच्चियाँ (बड़ी दीदी मनमोहिनी तथा शील इन्द्रा) माँ (क्वीन मदर) के साथ रहते थे तथा दूसरा बच्चा मूलचन्द अपने परिवार (लीलावती तथा हरदेवी ब्रजशान्ता) के साथ रहता था। तीसरा बच्चा भोजराज भी अपने बच्चों सहित रहता था।

सभी बच्चे मिलजुल कर खेलपाल करते थे तथा स्कूल जाते थे। ऐसे ही तीन-चार वर्ष हंसी-खुशी में बीते तो फिर एक और दुःख का झटका आया। मेरी लौकिक मौसी का देहान्त हो गया और हम दोनों भाइयों को मौसी का घर छोड़ अपनी नानी जी के पास आना पड़ा क्योंकि मौसेरे घर में हमारी देखभाल करने वाला कोई नहीं था। हमारी नानी का घर खातुबद गली में था। जहाँ सब कृपलानी परिवार रहते थे। हमारी नानी, मामा जी भी कृपलानी थे। बाबा का मकान भी हमारे पड़ोस में ही था।



भाग - 1

त्याग का पार्ट




ओम् मण्डली का आरम्भ

यह सारी कहानी इसलिए लिख रहा हूँ कि इस आत्मा ने जो छोटेपन से इतने दुःख देखे इसके परिणामस्वरूप बचपन के खेलकूद, दोस्तों के संग आदि के संस्कार छूट, परमात्मा की भक्ति तथा स्कूल की पढ़ाई में बुद्धि लग गई। कोई भी साधु-महात्मा का कहाँ भी सत्संग होता था तो वहाँ पहुँच जाते तथा स्कूल में भी पहला नम्बर ही लेते। खेल में बुद्धि जाती थी तो सिर्फ शतरंज के खेल में, जिसमें छोटेपन में बहुत तेज हो गया था। पढ़ाई में तेज होने के कारण मैं दो-तीन बार डबल प्रमोशन लेकर 12 वर्ष की आयु में ही मैट्रिक तक पहुँच गया। ऐसे संस्कारों के कारण, जब बाबा ने कलकत्ते से आकर एक छोटे-से पुराने मकान में सत्संग चालू किया तो मेरी नानी ने कहा-दादा जी बहुत अच्छा सत्संग करते हैं जो सुनने वालों को भगवान के दर्शन हो जाते हैं, तो मैं भी खुशी से नानी जी के साथ सत्संग में पहुँच गया। वहाँ क्या देखा कि बाबा जी गीता उठाकर, इसके एक-दो श्लोक पढ़ते फिर ज्ञान देना, अर्थ समझाना आरम्भ करते और अन्त में ओम् की ध्वनि लगाते। ओम् की ध्वनि लगाते ही बहुत मातायें आदि ध्यान में चली जातीं, कोई बाबा का हाथ पकड़ कर नाचने लगती, कोई चिल्लाती “सखियो! कृष्ण आया है” इत्यादि। ये सब देख मैं चकित रह जाता कि इन सबको कैसे बिगर कोई साधना के श्रीकृष्ण के साक्षात्कार होते हैं। यह बात सारे शहर में फैल गई। कोई कहने लगा, दादा कलकत्ता से जादू सीखकर आये हैं। उसके बल से भोली-भाली माताओं को ध्यान में भेज देते हैं। खैर, मेरी समझ में कुछ नहीं आया इसलिए मैंने कुछ दिन जाना छोड़ दिया। कुछ दिन बाद जब सत्संग

बढ़ने लगा तो बाबा ने अपने मकान, जसोदा निवास में सत्संग चालू किया। वहाँ बाबा ने ज्ञान के साथ पवित्र जीवन, पवित्र खान-पान तथा दैवी गुणों पर ज्ञान देना आरम्भ किया। बाबा की वाणी में इतनी शक्ति तथा आकर्षण था जो सुनने वाले फौरन उस पर अमल करने लगे। नहीं तो सिन्धी लोग जो विदेश में जाते वे विदेश से गन्दे खान-पान, शराब-सिगरेट, मांस-मदिरा... आदि की गन्दी आदतें सीख आते। उनमें इतना परिवर्तन देख, सब आश्चर्यचकित रह जाते। यह सुन-देख मैं भी रोज़ जाने लगा। हमारे सभी रिश्तेदार भी जाने लगे और सभी के जीवन में एकदम से परिवर्तन आने लगा। मेरे को भी ऐसे पवित्र-स्वच्छ जीवन का बहुत आनन्द अनुभव होने लगा। शहर में भी बहुतों पर, बहुत अच्छा प्रभाव पड़ा। मेरे मौसा जी, दीदी, क्वीन मदर, ब्रजशान्ता का परिवार भी नियमित आने लगा। मेरे मौसा हासाराम तो शहर के नामीग्रामी व्यक्ति थे। उनकी फर्म जे.टी.चैनराय नाम से बहुत प्रसिद्ध थी। इस कारण भी शहर में अच्छा प्रभाव पड़ा लेकिन अचानक ड्रामा ने पलटा खाया। जब दादी प्रकाशमणि जी की बड़ी बहन सती का पति विदेश से आया तो उनका पत्नी के साथ पवित्रता पर झगड़ा आरम्भ हुआ। उससे शहर में हंगामा आरम्भ हो गया कि जो ओम् मंडली में जाएगी उसके पति को विष नहीं मिलेगा। विदेश में रह, वहाँ की बुरी आदतें शराब, मांस-मदिरा आदि सेवन करना सीखने से उनके लिए पवित्र रहना कठिन हो गया। जब दादी जी की दूसरी-तीसरी बहन के पति भी विदेश से वापिस पहुँचे तो तीनों मिल गए। उनकी पत्नियाँ कहें-आप पवित्र नहीं रह सकते तो भले ही दूसरी शादी करो, हम खुशी से


आपकी दूसरी लड़की से सगाई करवाते हैं लेकिन हमको पवित्र रहने दो। यह सुन सभी शहर वाले मुखी, चौधरी चकित रह जाते। ऐसे तो कोई पतिव्रता नारी पति को नहीं छोड़ती; दादा ने कैसा ज्ञान इनको दिया है जो इतना त्याग करके भी पवित्र रहने की जिद्द करती हैं। भले ही पतियों ने उनकी मारपीट की, घर से निकल जाने को कहा लेकिन वे अपनी बात पर अटल रहीं। ऐसे समाचार अखबारों में भी छपने लगे। ऊपर से हैडिंग लिखते 'Sindh's Celibate Wives' इस रीति से यह हंगामा बढ़ता गया। इसमें बहुत सारे जवान लड़के भी मिल गए। एक दिन शाम को जब बाबा का सत्संग चल रहा था तो 100-150 लड़कों ने इकट्ठे होकर ओम् मण्डली के बाहर हंगामा करना आरम्भ कर दिया। तब दो-तीन भाई सत्संग से उठ, बाहर निकल पुलिस में गये। पुलिस ने आकर उन को हटाया, तब सत्संग के सभी भाई-बहनें अपने-अपने घर गये। उन्होंने तो ओम् मंडली को आग भी लगाने की कोशिश की जिस पर बाबा, लाखा भवन को आग लगाने का मिसाल देते हैं। लेकिन उसको फौरन बुझा दिया गया। ये सब मेरे आंखों देखे दृश्य हैं। मैं भी उस समय सत्संग में था। लेकिन इतने हंगामे में भी बाबा की तथा सभी भाई-बहनों की बहुत शान्त-स्थिर अवस्था थी क्योंकि शिव बाबा का साथ था। ऐसे हंगामे देख बाबा ने ओम् मंडली को जो कि शहर के बीच में थी, वहाँ से शिफ्ट कर ओम् निवास में, जो बाबा ने शहर के एक किनारे में बनवाया था, वहाँ प्रारम्भ किया। यह ओम् निवास बहुत बड़ा, डबल स्टोरी मकान था। वहाँ बाबा ने सत्संग में आने वाले परिवारों के बच्चों के लिए

बोर्डिंग बनवाया था। जहाँ बच्चों की ज्ञान की, पवित्र सात्विक-जीवन की तथा स्थूल पढ़ाई भी होने लगी। बच्चों की सम्भाल तथा शिक्षा के लिए बाबा ने पांच दादियां (दादी जी, दादी चन्द्रमणि, दादी मिट्टू, दादी कला और दादी शान्तामणि) को रखा। इनके ऊपर मम्मा थी। अब तो बाबा ने वहाँ सत्संग आरम्भ किया। हम घरों में रहने वाले, टाइम पर सत्संग में आते थे। मैं भी साइकिल पर पहले सत्संग में आता था फिर स्कूल में जाता। उस समय मैं ऐकेडमी हाईस्कूल में सातवीं कक्षा में पढ़ता था। लेकिन एन्टी ओम् मंडली वालों को यह पसन्द नहीं आया, उनको तो सत्संग बन्द कराना था। उन्होंने पहले बड़े लोग जैसे मेरा मौसा हासाराम, मुखी मंघाराम आदि को बहकाना आरम्भ किया कि दादा के सत्संग में जाने से घरों के घर बरबाद होते हैं। विष न मिलने से पति दूसरी शादी करेंगे वा खराब औरतों के पास जायेंगे। बच्चे भटक जायेंगे आदि। हासाराम उनकी बातों में आ गया और उसने अपने परिवार वालों को रोकना आरम्भ किया। दीदी, शील बहन, क्वीन मदर तथा दादी ब्रजशान्ता का परिवार, इन पर बाधा आ गई। दीदी जी तो कभी मेरे साथ, छिपकर, ओम् निवास जाकर, बाबा से मिलकर आती थी। उन दिनों मैं विद्यालय की छुट्टी में उन्हीं के पास ही जाकर रहता था। लेकिन जब हासाराम को पता चला तो मेरे को अपने घर बड़ी बहन के पास भेज दिया। मैं बड़ी बहन के पास ही रहता था। हासाराम के विरोधी हो जाने से एन्टी ओम् मंडली वालों को और बल मिला और उन्होंने प्रोग्राम बनाया, ओम् निवास के बाहर पिकेटींग करने का। हम शक्ति सेना को भी बाबा ने ऐलान



हैदराबाद सिंध-ओम् निवास के बाहर, एन्टी ओम् मंडली वालों द्वारा की गई पिकेटींग में छोटे-छोटे बच्चे यूनिफॉर्म में खड़े हैं। दाईं ओर किनारे पर चन्द्रहास भाई (उम्र 11 वर्ष) खड़े हैं।

किया और सभी पिकेटिंग में आकर बाहर खड़े हो गये। ओम् निवास में रहने वाले बच्चे-बच्चियां तथा घरों में रहने वाली मातायें भी आ गईं। नज़ारा बड़ा दिलकश था। एक तरफ पगड़ी वाले हासाराम तथा बड़े मुखी, चौधरी दूसरी तरफ उनकी ही माताएं, कन्याएं, बच्चे आदि। उनमें दीदी तथा शील बहन और मैं भी था। हम लोगों को देख हासाराम आदि का खून खौलता था। आखिर अपने ही बच्चों को कहाँ तक भूखा-प्यासा खड़ा रखते, उनको हारना ही पड़ा। एक-दो दिन यह धर्म युद्ध चला, आखिर कलेक्टर को हस्तक्षेप करना पड़ा। इस रीति से सारे शहर में आन्दोलन देख, बाबा ने ओम् निवास के बच्चों को कराची में शिफ्ट कर दिया।




मैं बन्धन मुक्त हुआ

इधर दीदी को पिकेटिंग में देख हासाराम इतना क्रोधित हुआ जो दीदी को घर से चले जाने को कहा। दीदी, ओम् निवास में आ गई तो कवीन मदर और शील बहन भी घर छोड़, ओम् निवास आ गईं। वहाँ ओम् निवास के सामने ही बाबा ने एक फ्लैट, किराये का लेकर उसमें तीनों को रखा। जब सारा ओम् निवास कराची में शिफ्ट हो गया तो पक्के ज्ञान में चलने वाले परिवार भी कराची आ गये। उनके लिए बाबा ने दो-तीन बंगले किराये पर लिये जिनमें वे रहने लगे। जैसे ईशू बहन का दादा, दादी, माँ-बाप, भाई-बहन तथा दादी चन्द्रमणि के पिता रतनचन्द का परिवार, हरदेवी भंडारी का परिवार-ऐसे आठ-दस परिवार आ गये। बाकी हैदराबाद में हम जो अकेले ज्ञान में चलते थे, वे रह गये। हम बाबा से मिलने कैसे पहुँचें? क्योंकि ज्ञान अमृत के बिगर तो रहा नहीं जाता। तो कुछ कन्यायें-मातायें, छोटा-छोटा ग्रुप बनाये, छिपकर कराची जाने लगे। ऐसे ही एक दिन मैं भी कराची पहुँच गया। जो कराची आते, बाबा उनके परिवार वालों को तार भेज देते थे कि आपका बच्चा उनके पास पहुँच गया है। बाबा बड़े कायदे से चलते थे, जिससे किसी को ढूँढना न पड़े। खैर, इस रीति से मैं भी यज्ञ में उसी दिन समर्पित होकर बहुत समय की प्यास बुझाने लगा। उधर एन्टी ओम् मंडली वाले हैरान रह गये कि अब क्या करें। उन्होंने ऐसी बच्चियों के मित्र-सम्बन्धियों, माँ-बाप आदि पर जाकर ज़ोर डाला कि आप अपने बच्चों को गवर्मेन्ट द्वारा वापस ले आओ नहीं तो आपको बिरादरी से निकाल देंगे। उनको मजबूर कर, कराची में चीफ मिनिस्टर के पास ले गये और कहा कि

इनके बच्चों को ओम् मंडली वाले फुसला कर ले गये हैं। बच्चे वापस मिलने चाहिएँ। इस रीति से रोज तीन-चार बच्चों पर वारन्ट निकलते और उनको सम्बन्धियों के पास भेज देते। मेरे ऊपर भी वारन्ट निकला। उसी दिन गुलजार बहन पर भी वारन्ट आया और दोनों को चीफ मिनिस्टर खुद कार में लेकर कराची में हमारे सम्बन्धी जीजा जी के पास छोड़ गये। वहाँ हासाराम भी था जो सभी को डायरेक्शन देता रहता था। उसी दिन मेरे जीजा जी मुझे लेकर हैदराबाद आ गये। मैं फिर से बांधेला बन गया। आ तो गया मैं, लेकिन हम बच्चों को बाबा ने जो पाठ पढ़ाया था कि बच्चे ये विकारी लोग आपको अशुद्ध भोजन खिलायेंगे इसलिए उन्हीं के हाथ का भोजन मत खाना। वैसे भी तुम ब्राह्मण विकारियों के हाथ का खायेंगे तो तुम पर अशुद्ध अन्न का असर पड़ेगा। इसमें मैं पक्का था इसलिए मैंने भोजन लेने से इन्कार कर दिया। उन्होंने बहुत जोर-जबरदस्ती की लेकिन मैं अपनी बात पर स्थिर रहा। जब सात-आठ दिन कुछ नहीं खाया तो शरीर कमजोर होता गया। उनको डर लगा कि बच्चा कहीं शरीर न छोड़ दे, लोग क्या कहेंगे? मोह भी तो रहता है ना। सो उन्होंने छुट्टी दी कि भले ही अपने हाथ का बनाकर खाओ। मैंने कहा-आपके पाप का पैसा भी प्रयोग नहीं कर सकता। इसलिए मैं कुछ काम कर, उस पैसे से अनाज लेकर, रोटी पकाकर खाऊंगा। अब ऐसे ही उन्हीं को मानना पड़ा। मैंने दीदी जी से कुछ सिलाई का काम सीखा था सो घर के ही कुछ कपड़े सिलाई कर, उनके 6-8 आने (आधा रुपया) लेकर अनाज ले, रोटी पकाकर दूध के साथ खा लेता था। और कुछ बनाना तो आता नहीं था।

उन्होंने समझा बाल हठ है, थोड़े दिन में थक जायेगा लेकिन ऐसे चलते तीन मास हो गये। इस बीच एन्टी ओम् मंडली वाले आकर देखते और मेरे सम्बन्धियों को कहते कि यह सब दादा के जादू का असर है। धीरे-धीरे उतर जायेगा, इनको सिर्फ ओम् मंडली वालों से मिलने नहीं देना और मैं बाबा से मिलने को तड़पता था तथा यज्ञ के भाई-बहनों से मिलने के लिए सोचता था। आखिर, कभी-कभी मौका पाकर, छिपकर हैदराबाद में बाबा के ओम् निवास में भाग जाता और शाम को घण्टा भर बहनों से मिलकर, मुरली-समाचार आदि सुनकर वापस आ जाता था। इस पर मेरे जीजा जी बहुत बिगड़ते, पिटाई भी करते। एक दिन मैंने सपने में बाबा को देखा और रोते हुए, बाबा के गले से जा चिपका। बाबा ने बोला-बच्चे, तुमको पिटाई करते हैं! अच्छा, मैं एक तरकीब बताता हूँ, ऐसे करो तो तेरे को हाथ भी नहीं लगायेंगे और तेरे बन्धन भी छूट जायेंगे। फिर मैंने वैसे ही किया। क्या किया कि दूसरे दिन छिपकर, एक पत्र लिखने लगा और उसे वस्त्रों के बीच में इस तरह रखा जो वे भले ही देखें। उन्होंने वह पत्र दूसरे दिन पढ़ा। उसमें मैंने कलेक्टर को लिखा था कि यहाँ मेरे को रोज पिटाई करते हैं, मेरा शरीर छूट गया तो आप जिम्मेदार हैं। यह पढ़कर वे डर गये कि अगर यह पत्र कलेक्टर को मिल जाता तो पुलिस पकड़ कर ले जाती। बस, तब से उन्होंने हाथ लगाना छोड़ दिया और मैं रोज ओम् निवास जाता और बहनों से मिलता। आखिर एक दिन मौका पाकर कराची आ गया। उन्होंने फिर कोई बाधा नहीं डाली। समझा कि बच्चा जहाँ खुश रहे। ऐसे ही बाबा की सूक्ष्म मदद से बन्धन मुक्त हो, ज्ञान सागर शिव बाबा की गोदी में सदा के लिये समा गया।

एण्टी ओम मण्डली वालों के आब्दोलज



कराची- 'प्रेम निवास' बंगले में बहनों को सिलाई सिखाती हुई दीदी मनमोहिनी जी ।

अब, जब बाबा की गोदी में समा गया तो यहाँ भी मुझे बाबा के गृह्य ज्ञान की वाणियों में बहुत रुचि उत्पन्न हो गई और मैं वाणियां लिखने लगा। उन दिनों दो बहनें, एक रतनमोहिनी बहन, दूसरी जसवंत बहन, शार्ट हैण्ड में वाणियाँ लिखती थीं। उनसे शार्ट हैण्ड सीख, मैं भी उनके साथ वाणियाँ लिखता, फेयर करता-इसी में व्यस्त रहता। कराची में बाबा ने शहर के किनारे में, क्लिफ्टन ब्रिज के पास एक बहुत बड़ा बंगला आश्रम के लिए किराए पर लिया था। उसका नाम भी ओम् निवास रखा था। वहाँ सभी समर्पित भाई-बहनें तथा परिवार वाले रहने लगे। उसके पास, दूसरा बंगला बाबा ने किराये पर लिया, उसमें दीदी जी तथा जो भी बांधेली कन्यायें-मातायें थीं, उनको रखा। वे सब दीदी जी की देख-रेख में सिलाई क्लास चलाती थीं।

कराची शहर में आने से बहुत पढ़े-लिखे लोग बाबा के पास आने लगे। जिनको बहनें-भाई बगीचे में अलग-अलग बिठा कर, ज्ञान समझाते, सेवा करते। इससे अच्छे पढ़े-लिखे कुछ लोग समर्पित भी होने लगे। इनमें एक मद्रासी मुसलमान भाई था, उसका नाम बाबा ने ऋषि रखा। वह इंग्लिश में अनुवाद करता था तथा हम भाई-बहनों को इंग्लिश सिखाता था। एक आत्माराम आडवानी भाई ज्ञान में आया, वह भी हमको इंग्लिश पढ़ाता था। तीन-चार और भी पढ़े-लिखे भाई, उनमें दादा विश्वरतन भी था, वे इंग्लिश आदि टाइप करते थे। बाबा ने विश्वकिशोर दादा तथा आनन्दकिशोर दादा को



घारे ब्रह्मा बाबा अपने क्लिपटन पर बच्चों से मिलते हुए। सामने ओम रावे (जादवबा सरस्वती), बाजू में जसोदा माता (बाबा की लौकिक युगल), पीछे में बुलइन्द्रा दादी (बाबा की लौकिक पुत्रवधु), साथ में अन्य गोप और पहरा देने वाला मुखलमान भाई जो ध्यान में अल्लाह का बर्षीचा देखा करता था।

भी कलकत्ता से बुला लिया। रतनचन्द दादा परिवार सहित, रीडूमल दादा परिवार सहित, ईशु बहन के दादा-दादी, माँ-बाप, भाई-बहन सारा परिवार, जानकी दादी के माँ-बाप परिवार सहित इत्यादि बहुत बड़ा आश्रम हो गया। यह देख एण्टी ओम् मंडली वाले जलने लगे। उन्होंने कराची का वायुमण्डल बिगाड़ने की योजना बनाई कि ओम् मंडली के खिलाफ जुलूस निकालें। उसमें किसी प्रसिद्ध आत्मा को लीडर बनाएँ। इसके लिए उन्होंने साधु वासवानी को जाकर अपने पक्ष में किया, जो कि सारे सिन्ध में प्रसिद्ध सन्त पुरुष था। कृष्ण का पूरा भगत, त्यागी, योगी था। उनको बहुत उल्टी-सुलटी बातें बताईं। जुलूस का नेतृत्व करने के लिए राजी किया। साधु वासवानी ने एक शर्त रखी कि जुलूस शान्तिपूर्वक चलेगा। कोई भी हंगामा, पत्थरबाजी-हुल्लड़बाजी आदि नहीं करेगा। लेकिन जब जुलूस ओम् निवास के नज़दीक पहुँचा तो उन्होंने हुल्लड़बाजी-पत्थरबाजी आरम्भ कर दी। इससे एक-दो सिपाही जो गेट पर पहरा कर रहे थे तथा दो भाई-बहन, थोड़े जख्मी हो गये। जुलूस के कारण पुलिस तो पहले से खड़ी थी, उन्होंने जुलूस के नेताओं को और कुछ लोगों को पकड़ लिया। उसमें साधु वासवानी भी पकड़ा गया। उसको दूसरे दिन छोड़ दिया गया, लेकिन उस पर इसका असर बहुत हुआ। उसको दुःख भी बहुत हुआ और फिर उसने उनका साथ छोड़ दिया। जनता को भी ओम् मंडली के लिए सहानुभूति जागी। इस रीति से उनकी यह चाल भी नहीं चली। फिर उन्होंने दूसरी चाल सोची। उस समय सिन्ध प्राविन्स, मुम्बई प्राविन्स से अलग प्राविन्स बना था। उसमें मुस्लिम मिनिस्ट्री थी लेकिन

6 हिन्दू एम.एल.ए.का सपोर्ट भी था। उस समय चीफ मिनिस्टर अल्लाह बख्शा थे। उस की हमारे प्रति बहुत श्रद्धा और स्नेह था। हमारा वकील परमानन्द प्रीमलाणी पब्लिक प्रासीक्यूटर भी था और चीफ मिनिस्टर का दोस्त भी था। परमानन्द, हमारी जवाहर बहन का सम्बन्धी था। उनके द्वारा ही बाबा से परिचय हुआ था। एन्टी ओम् मंडली वालों ने चीफ मिनिस्टर को कहा कि ओम् मंडली पर धारा 144 लगाओ। जिसमें बाबा तथा भाई, बहनों-माताओं से अलग रहें। चीफ मिनिस्टर ने उन्हीं को बहुत समझाया कि ऐसे कैसे होगा जो एक ही परिवार के मेल अलग रहें और फीमेल अलग रहें। लेकिन उन्होंने जिद्द पकड़ ली कि आप ऐसे नहीं करेंगे तो हम आपकी मिनिस्ट्री को सपोर्ट नहीं देंगे और आपकी मिनिस्ट्री गिर जायेगी। अतः अपनी मिनिस्ट्री को बचाने लिये, धारा 144 लगा दी लेकिन इसकी इत्तला बाबा को पहले से दे दी और अपनी मजबूरी भी बताई। तब विश्वकिशोर दादा ने बिल्कुल साथ का बंगला किराये पर लिया और मम्मा को, बहनों के साथ वहाँ शिफ्ट कर दिया। बाबा, हम भाइयों के साथ योग-ज्ञान का क्लास कराते और बहनें लाउडस्पीकर से वाणी सुनती थीं। फिर बाबा-मम्मा गैलरी में खड़े होकर हम बच्चों से मिलते। बड़ा सुन्दर दृश्य होता था। कभी-कभी एक-दो के पास आते-जाते भी थे। दोनों बंगलों के बीच एक दरवाजा था।

ओममण्डली का नाम बदलकर

प्रजापिता ब्रह्माकुमारी ईश्वरीय विश्व विद्यालय रखा


उसके बाद बाबा क्लिफ्टन पर चले गये। हम गोप भी बाबा के बाजू में

दूसरे मकान में रहने लगे। बहनों को भी दो बार मकान बदलने पड़े। लेकिन एण्टी ओममण्डली वालों को संतोष नहीं हुआ। वे चीफ मिनिस्टर के पास अपना इस्तीफा लेकर गये कि या तो ओममण्डली पर बैन लगाओ नहीं तो हम इस्तीफा देते हैं। तब आखिर चीफ मिनिस्टर अल्लाह बख्शा बाबा से आकर मिले और निवेदन किया कि मेरी मिनिस्ट्री को बचाने के लिये क्या आप ओममण्डली नाम बदलकर दूसरा नाम नहीं रख सकते? तब बाबा ने कहा कि यह ओममण्डली नाम तो जनता ने रखा क्योंकि ओम की ध्वनि से बच्चियाँ ध्यान में चली जाती थीं असल में तो यह ईश्वरीय पढ़ाई है। अब उसका नाम नियम अनुसार ईश्वरीय विश्व विद्यालय अथवा गाडली यूनिवर्सिटी रखेंगे। तब चीफ मिनिस्टर बहुत खुश होकर गया और एण्टी ओममण्डली वालों को खुश करने के लिये ओममण्डली नाम पर बैन लगा दिया और बाबा ने नाम बदलकर प्रजापिता ब्रह्माकुमारी ईश्वरीय विश्व विद्यालय (Godly University) रख दिया। (तब तक बापदादा मुरलियों द्वारा शिव बाबा कैसे ब्रह्मा मुख द्वारा ब्राह्मण बच्चों को नया दिव्य जन्म दे, नई दैवी दुनिया की स्थापना कर रहे हैं ये सभी राज़ खोल चुके थे) तब से ये आन्दोलन आदि खत्म हुए और हमारी शान्तिपूर्वक तपस्या भट्टी आरम्भ हुई। मातेश्वरी बड़े भवन में सारी शक्ति सेना के साथ रहने लगीं और बाबा क्लिफ्टन पर गोपों के साथ रहने लगे। एण्टी ओममण्डली वालों ने चीफ मिनिस्टर पर दबाव डाला कि ब्रह्माकुमारीज़ पर भी बैन लगाओ लेकिन चीफ मिनिस्टर ने साफ इन्कार कर दिया। इस रीति से यह संघर्ष का पार्ट पूरा हुआ।

प्यारे बन्धुओ! इस सारे ड्रामा को सूक्ष्म दृष्टि से देखेंगे तो आपको अनुभव होगा कि प्राणेश्वर शिव बाबा का नई दैवी दुनिया रचने में कैसे युक्ति से पार्ट चला है। कितनी भी परीक्षाएं आर्यी, सभी गुप्त रूप में कल्याणकारी (Blessing in disguise) साबित हुईं। जैसे कि पहले-पहले काम विकार पर आंदोलन आरम्भ हुआ। माताओं पर अत्याचार हुए। इससे क्या परिणाम निकला कि माताओं का जो पति से प्यार तथा मोह रहता है, पति को परमेश्वर समझती हैं वो टूट गया। उनको पता पड़ा कि पति जो प्यार करता है, गहने आदि देता है वे सिर्फ विकार के कारण। विकारी वासनाओं की पूर्ति न होने से वे न केवल मारते हैं बल्कि घर से भी निकाल देते हैं। ज़ेवर आदि जो स्त्री धन कहा जाता है, उसके लिये भी कोर्ट में केस करते हैं। एक गीत भी बहनें गाती थीं, “अम्मी तुम पिंजड़े की मैना, फंसी तुम भूषण और गहना...”। यह सब देख, माताएं नष्टोमोहा बन शेरनी शक्ति बन, विकारी पतियों का सामना कर बन्धनमुक्त बनीं। फिर बच्चों पर वारन्ट निकले, बांधेलियों को मारें खानी पड़ीं, इसमें भी कितना कल्याण भरा था। इसके परिणामस्वरूप हम बच्चे, माँ-बाप, मित्र-सम्बन्धियों से नष्टोमोहा हो, एक बल एक भरोसे, सच्चे मात-पिता, बापदादा की गोदी में समर्पण हो गए और सब तरफ से बुद्धि योग तोड़, इस ईश्वरीय पढ़ाई और योग अभ्यास में लग गए।

ओम् मंडली पर जो बैन लगा उसमें भी बहुत गुह्य राज़ समाया था। शिव बाबा को तो बहुत बड़ा ईश्वरीय विश्व विद्यालय स्थापन करना था। ओम् मंडली तो बहुत छोटी एक मंडली थी और फिर ब्रह्मा बाप का नाम भी बाला

करना था; इसलिये ओम् मंडली पर बैन लगाने का पार्ट रचा और शिव बाबा ने प्रजापिता ब्रह्माकुमारी ईश्वरीय विश्व विद्यालय नाम की प्रेरणा दी। हम सभी भी ब्रह्माकुमार-ब्रह्माकुमारी रूहानी भाई-बहन बन गए। सभी सम्बन्ध खत्म हो गए। ऐसी थी वन्दरफुल्ल ईश्वरीय युक्तियाँ जो शिव बाबा ने इस ईश्वरीय यज्ञ की स्थापना के कार्य में लगाईं। हम बच्चों को नष्टोमोहा बनाया। भले ही हम बच्चों को थोड़ा बहुत सहन करना पड़ा, लेकिन वह भी हमारे लिये बहुत कल्याण के निमित्त बना।



भाग - 2

तपस्या-भट्टी का पार्ट



साक्षात्कारों द्वारा स्वर्ग के राज खोले

यह करीब सन् 1940 तक की बात है। इसके बाद योग-तपस्या तथा गुह्य ज्ञान और साक्षात्कारों का पार्ट आरम्भ हुआ। 3-4 सन्देशपुत्रियां ध्यान में जाए, सम्पूर्ण ब्रह्मा का साक्षात्कार करने लगीं और उनसे सन्देश लाने लगीं। उनमें गुलजार बहन, सन्देशी बहन, जमना बहन की छोटी बहन लीला तथा कमल सुन्दरी माता ध्यान में जाती और योग के प्रोग्राम ले आती। सारी रात, मम्मा-बाबा सहित, गुप-गुप को भट्टी में बिठाती। साक्षात्कारों द्वारा सन्देशपुत्रियां देखतीं कि स्वर्ग कैसा होगा, विनाश कैसे होगा। शिव बाबा उनको यह भी दिखाते कि साइन्सदान कैसे अग्नि बम, मिसाइल आदि बना रहे हैं, कैसे सिविल वार, हिन्दू-मुस्लिम के झगड़े आदि होंगे, कैसे खून की नदियां बहेंगी तथा कैसे सभी आत्माएं मच्छरों सदृश्य जायेंगी, कैसे धर्मराजपुरी में सजाएं खायेंगी आदि। ये दृश्य, सन्देशपुत्रियाँ यहाँ हमको प्रैक्टिकल में करके दिखातीं कि कैसे यमदूत मारते हैं। पहाड़ से गिराते हैं... इत्यादि। साथ-साथ वैकुण्ठ में देवी-देवताओं की कैसे दरबार लगती है, कैसे 36 प्रकार के भोजन करते हैं, कैसे शृंगार करते हैं... इत्यादि। कुछ सन्देशपुत्रियों में लक्ष्मी-नारायण तथा अन्य देवी-देवताओं जैसे राधे-कृष्ण आदि की आत्मायें कुछ दिनों के लिए प्रवेश कर, वहाँ के रहन-सहन, भाषा, रॉयल चलन आदि का प्रैक्टिकल में पार्ट बजाकर दिखातीं। उस समय का यज्ञ का वायुमण्डल ही ऐसा था। जैसे कि अपनी अलग ही निराली दुनिया थी। बाहर शहर में क्या

हो रहा है, यह सब भूला हुआ था। मित्र-सम्बन्धी सब भूले हुए थे। यहाँ तक कि कौन-से सिक्के चलते हैं – यह भी कई बहनों को पता नहीं था। सिर्फ हम थोड़े भाई, जो शहर में जाते थे, सब्जी अनाज आदि खरीदने तो शहर का पता चलता था। वे दिन बड़े प्यारे थे जब यज्ञ-सेवा और तपस्या थी अन्य कोई बात नहीं। बाबा, बच्चों को सागर किनारे ले जाकर एकान्त में बिठाते थे। उस समय हम बच्चों को घूमने-फिरने के लिए तीन बसें थीं, 6 कारें थीं। इसके अलावा भाइयों के पास 25-30 साइकिलें थीं।

योग भट्टियाँ

बाबा बोलते-बच्चे! अब विनाश दूर नहीं इसलिए खूब योग लगाओ, अशरीरी बनने का अभ्यास करो; वही अन्त समय तुमको काम आयेगा। नहीं तो अन्त समय बहुत दुःख महसूस होगा। जब सिविल वार होगी; विकारी लोग तुम्हारे पीछे पड़ेंगे। आप योग में होंगे तो आपसे उनको लाइट का साक्षात्कार होगा और आपके चरणों में गिर जायेंगे। योग का बल नहीं होगा तो तुमको पकड़ लेंगे। विनाश के समय कुछ खाने को नहीं मिलेगा। अशरीरीपन का अभ्यास होगा तो भूख-प्यास कुछ नहीं लगेगी। बाबा रस्सी खींच सूक्ष्मवतन में आपको शूबीरस पिलायेगा। ऐसी बातें सुन हमको योगी बनने की चिन्ता लग जाती। वतन से योग भट्टी के प्रोग्राम आते तो सब योग में बैठ जाते। दूसरी तरफ विश्व की ईश्वरीय सेवा अर्थ भी बाबा प्रेरणायें देते। अच्छे-अच्छे कागज़ पर सन्देश छपवाये, सारे विश्व के बड़े-बड़े लोगों को तथा संस्थाओं को भेजते। उसमें निकट भविष्य में विनाश होने तथा नई

दुनिया-स्वर्ग की स्थापना की सूचना देते। बाबा साहित्य में कभी राजस्व अश्वमेध अविनाशी ज्ञान यज्ञ तथा रुद्र ज्ञान यज्ञ भी लिखवाते थे। इनका अर्थ बाबा समझाते थे कि बच्चे राजस्व अर्थात् स्वराज्य के लिए शरीर के भान को भी स्वाहा करना है। इसी ज्ञान यज्ञ से पुरानी दुनिया के विनाश की ज्वाला निकलेगी। इस प्रकार अर्थ सहित छपवाकर इंग्लैण्ड, अमेरिका के बड़े-बड़े विश्वविद्यालयों तथा सरकार के बड़े-बड़े लोगों को ज्ञान-रत्नों की सौगातें भिजवाते थे। बाबा कहते थे कि यह ईश्वरीय ज्ञान तो सुनहरे महावाक्य हैं। इनको सुनहरी स्याही से आर्ट पेपर पर छपवाओ और सुनहरी स्याही में छपवाकर ही भेजते थे। कराची में भी जो साधु-महात्मायें आते, उनको ऐसा लिटरेचर भेजते थे। कभी मुझे उन्हीं के सत्संगों में जाकर उनका भाषण सुनने के लिए भेजते। मैं उनसे मिलने का समय लेता और फिर बाबा हमें ज्ञान-रत्नों से सजाए भेजते, मैं उनसे पूछता कि श्रीकृष्ण ने गीता कब सुनाई? उससे क्या द्वापर के बाद कलियुग स्थापन हुआ? इत्यादि। ऐसे सेवा करना भी सीखते।

ज्ञान के गुह्य राज़ (चन्द्रहास का नाम)

साथ-साथ ज्ञान के गुह्य राज़ भी खुलने लगे। एक बार सन्देशपुत्री को बाबा ने झाड़ का साक्षात्कार करवाया, जिसमें मनुष्य के शीश (चेहरे) लटक रहे थे। उस पर बाबा ने वाणियों द्वारा समझाया कि यह मनुष्य सृष्टि भी झाड़ मिसल है जिसमें कैसे पहले देवी-देवताओं का एक धर्म है, फिर उससे द्वापरयुग के बाद अलग-अलग धर्म निकलते हैं। पहले पश्चिम में, इब्राहिम

का इस्लाम धर्म फिर पूर्व में, बुद्ध धर्म फिर पश्चिम में, क्रिश्चियन धर्म आदि। दादा विश्वरतन को काम दिया कि ऐसा झाड़ का चित्र बनाओ। वह डिज़ाइन निकालने में होशियार था तो उसने झाड़ का चित्र बनाया। उसको बाबा ने करेक्ट कर फाइनल किया, हमसे पूछा-ठीक है? हमने कहा- वैसे तो बहुत अच्छा स्पष्ट है लेकिन एक कमी है जो इससे रिपीटेशन का राज़ नहीं खुलता। बाबा ने कहा - वह कैसे हो सकता है? तब मैंने गोले का चित्र रफ-डफ बनाकर दिखाया। बाबा देख बहुत-बहुत खुश हुए कि बच्चे की बुद्धि अच्छी चलती है। यह बहुत अच्छा पद पायेगा। उस पर बाबा ने मेरे को चन्द्रहास का नाम दिया। शास्त्रों में चन्द्रहास के भाग्य की बात आती है। बाबा ने कहा-भृगु ऋषि बाप भी बच्चों के भाग्य को देख खुश होते हैं। इस रीति से झाड़, गोला, त्रिमूर्ति के चित्र बाबा ने, पहले हम बच्चों से हाथ से पेंट करवाए फिर वहाँ विश्वकिशोर दादा ने प्रेस में भी छपवाये जो हम यहाँ भारत में ले आये।

एक बार बाबा ने कहा- जो बांधेली कन्यायें, लौकिक सम्बन्धियों को 5-6 वर्ष से छोड़ आई हैं अब उन लौकिक माँ-बाप, सम्बन्धियों की भी सेवा करनी चाहिए। इसलिये सात कन्याओं को और मुझे बाबा ने तैयार किया कि तुम ज्ञान गंगायें हैदराबाद अपने लौकिक घर, सप्ताह भर के लिए जाकर, उनको ज्ञान अमृत पिला आओ। मैं और सात बहनें, जिनमें मनोहर बहन, गंगे बहन, जमुना बहन आदि थे, इतने वर्षों बाद हैदराबाद गये। उन्हीं की मातायें आदि तो अचानक उनको देख हैरान हो गईं। बड़ी खुश हो उनसे मिली।

इस रीति से तपस्या भट्टी के 14 वर्षों में बाबा ने बड़े प्रेम-प्यार से हर प्रकार का लालन-पालन दिया। कभी देवताओं की महफिल में 36 प्रकार के भोजन भी खिलाये तो कभी छाछ-ढोढा भी खिलाया। जिससे कर्मेन्द्रियाँ कहाँ भी चलायमान न हों। समय पर जो मिले, सबमें समान रहें। अशरीरी अवस्था का अभ्यास भी ऐसा करवाया जो कई कन्यायें, क्लास में बैठे-बैठे ध्यान में उड़ जातीं। अनेक प्रकार के स्वर्ग के साक्षात्कार करती। वहाँ की रीति-रसम, भाषा, पहरवाइस, चाल-चलन तथा धर्मराजपुरी, सूक्ष्मवतन, आदि के दृश्यों को प्रैक्टिकल कर दिखाती। जिससे हम ध्यान में न जाने वाले भी सब सहज जान जाते। इस रीति से हम बच्चों को हर प्रकार से तैयार किया। उस समय हम तो नहीं जानते थे कि आगे क्या होने वाला है। हमको तो यही लगन थी कि हमको कर्मातीत बन बाप के साथ जाना है फिर स्वर्ग में आना है।


भट्टी के दिनों में रात-दिन ज्ञान की गुह्यता, योग के अभ्यास तथा साक्षात्कारों द्वारा अनेक राज़ों से बाबा हम बच्चों को तैयार करते। एक दिन तो एक सन्देशपुत्री (गुलजार बहन) ध्यान में जाकर सभी यज्ञ निवासी भाई-बहनों के, ध्यान में ही अव्यक्त नाम लिखने लगी, जिससे सभी को अपने-अपने अव्यक्त नाम मिल गये। बाबा ने समझाया-सन्यासी भी सन्यास करते हैं तो अपने नाम बदलते हैं। तुम भी सच्चे राजयोगी सन्यासी हो। पुरानी दुनिया का सन्यास किया है तो अव्यक्त बाप ने तुम बच्चों के नाम बदले हैं।

भट्टी के ये 14 वर्ष जैसे स्वर्ग समान थे। यहाँ बच्चों को बाबा शहजादों की तरह से पालते थे। इतने तक कि एक बार बाबा की दिल हुई कि कलकत्ते




करौंची- कुंज भवन की शिव-शक्तियों यूनीफार्म में सागर के किनारे,
तपस्या के बाद ग्रुप फोटो में ।

बेबी भवन के छोटे बच्चों-बच्चियाँ कलापटन पर निकाल कर लेते हुए ।



में बहुत अच्छी मिठाइयां, रसगुल्ले, रसमलाइयां, सन्देश आदि बनते हैं। वह बच्चों को कैसे खिलायें? सो विश्वकिशोर दादा को कलकत्ते भेजकर वहाँ से एक मिठाई बनाने वाला बुलवाया, उसको बोला – हमारी माताओं को ये मिठाइयां बनाना सिखाओ। उसने माताओं को सिखाया, दूध की तो कमी नहीं थी, अपनी गऊशाला थी। 8-10 गायें थीं। सो मातायें जब सीख गईं तो कभी कोई, कभी कोई मिठाई बनाकर सभी को खिलाती थीं। ऐसे थे मेरे प्यारे बाबा और उनका हम बच्चों में स्नेह। मेरे को तो ऐसी भासना आती जैसे यही मेरे माँ-बाप, बन्धु-सखा हैं। बचपन में जो माँ-बाप का प्यार-पालना नहीं मिली वह अब पूरी हो रही है। बाबा का भी मेरे ऊपर खास प्यार था क्योंकि गोपों में मैं एक ही ऐसा बालक था जो इतने सितम सहन कर, बन्धन तोड़ बापदादा की गोद में समर्पण हुआ। बाबा की खास छुट्टी से रोज साइकिल पर, क्लिफ्टन जाकर बाबा की मुरली सुनता और फिर लौटकर कुंज भवन में, बहनों की क्लास में सुनाता। कभी बाबा आकर क्लास कराते, कभी बाबा मुरली लिख भेजते, मम्मा क्लास कराती। कभी देशी घी खरीदने मेरे को बाबा हैदराबाद भेजते, कभी सिन्धी सेठ लोगों को लिटरेचर देने भेजते। ऐसे अनेक प्रकार से बाबा सेवा करना सिखाते।



पाकिस्तान की स्थापना


जब सेकेण्ड वर्ल्ड वार लगी तो बाबा की उसके ऊपर भी मुरलियाँ चलती थीं कि यही यूरोपवासी यादव अपनी बुद्धि से (न कि पेट से), अपने विनाश के लिये ऐसे बम आविष्कार कर रहे हैं जिससे सारा यूरोपवासी यादव सम्प्रदाय विनाश हो जायेगा। इधर सिविल वार से, कौरव और यवन सम्प्रदाय रक्त की नदियां बहायेगा। सचमुच थोड़े समय में हिन्दुस्तान पाकिस्तान हुआ। हिन्दू-मुस्लिम के फ़सादों के समाचार आने लगे। हम तो सब जैसे अपनी ही दुनिया में, शिव बाबा के किले में सुरक्षित थे। मुस्लिम गवर्नेन्ट ने हमारा बहुत ख्याल रखा। पुलिस, हमारे बंगलों पर पहरा देती थी। हिन्दू भागने लगे। कुछ तो अपनी जान-पहचान के थे, आस-पास के जो थे वे अपना फर्नीचर आदि हमारे को देकर जाते। साथ तो ले नहीं जा सकते थे। कोई तो अपनी दो-तीन गायें भी यह सोचकर हमारे पास ले आये कि कहीं उनको मुसलमान लोग काट न दें, आपके पास सेफ रहेंगी – यह सोचकर। अपने पास 8-10 गायों की गऊशाला भी थी। बड़ी शान्ति से, बाहर की दुनिया से दूर, अपनी दैवी दुनिया में परमात्मा की छत्रछाया में, रूहानी मस्ती में हम मस्त थे। बाहर शहर में कैसे रक्त की नदियाँ बह रही हैं वो हम दो-तीन भाई जो शहर में जाते थे वो ही देखकर आते थे।

पाकिस्तान बनने से हमारे सम्बन्धी, जो पाकिस्तान छोड़ भारत में आ गये, उनको हमारी चिन्ता होने लगी। हमारी कन्यायें-माताएं, मुसलमानों के देश में रह गई हैं, पता नहीं वह कैसे सुरक्षित रहेंगी? सो बहुतों को पत्र आने लगे – आपको टिकट भेजते हैं, आप हमारे पास आ जाओ। उनमें भी दीदी

के चाचा मूलचन्द का बहुत ज़ोर था। उनको पैसे की तो परवाह नहीं थी। जे.टी.चैनराय के नाम से बहुत बड़ा बिजनेस चलता था। उसने दीदी को लिखा, फोन किया, आप सारी ओम् मंडली यहाँ आ जाओ। मैं सारा खर्चा दूँगा। जब उनका बहुत ज़ोर पड़ा तो बाबा ने भी कहा—यहाँ मुसलमान तो यह ज्ञान सुनेंगे नहीं, इसलिए भारत चलें। सो पहले दीदी को और तीन-चार बहनों को भारत में, मुम्बई में दादा मूलचन्द के पास भेजा कि जाकर देखो, कहाँ इतना बड़ा यज्ञ स्थापन होगा। दीदी और तीन-चार बहनें जब मुम्बई आईं तो उस समय दादा मूलचन्द का गुरु गंगेश्वरानंद सन्यासी भी वहाँ था। उसने राय दी कि आप तपस्वी मूर्तियों को तो शान्त-एकान्त चाहिये। सो मुम्बई जैसे बड़े शहरों में तो वह नहीं मिलेगा। इसलिए आप आबू पहाड़ी पर रहो, वहाँ हमारी कोठी है, देखकर आओ, पसन्द आये तो वहाँ रह सकते हो। दीदी ने बाबा को फोन में बताया और बोला-विश्व किशोर भी आये तो देख लेवे। सो बाबा ने विश्वकिशोर दादा को भी भेजा। सब आबू आये। यहाँ का शान्त-पवित्र वायुमण्डल, प्राकृतिक पहाड़ियां, झरने और हरियाली, शान्त-पवित्र छोटा-सा गांव उनको बहुत पसन्द आया, लेकिन गंगेश्वरानंद की कोठी तो बहुत छोटी थी। यह सारा समाचार उन्होंने फोन से बाबा को बताया, तब बाबा ने कहा — वहीं और बंगले देखो, कोई बड़ा बंगला मिल सके तो उसका प्रबन्ध करो। विश्वकिशोर दादा सारा आबू घूमे। उनको बृजकोठी बहुत बड़ी और बड़ा कम्पाउण्ड, शहर से बाहर रोड पर, पसन्द आया। दीदी और दूसरी बहनों को भी अच्छा लगा। बाबा को बताया, भरतपुर महाराजा की



कराचा (कुँज धवन) - पाकिस्तान से विदाई। दादी प्रकाशमणि, दादी शीत इन्ना, दादी स्यानी, दादी जानकी तथा अन्य बहनें पेटी-विस्तर तैयार करती हुई।




कराची बन्दरगाह- एक तरफ मजदूर, हड़ताल करके खड़े हैं, दूसरी तरफ अपने भाई-बहनें मिलकर स्टीमर में सामान चढ़ा रहे हैं।

कोठी है। बाबा ने कहा-भले ही भरतपुर जाकर उनसे किराये पर ले लो। इस रीति से ड्रामा प्लैन अनुसार भरतपुर कोठी किराये पर लेकर विश्वकिशोर दादा ने सारा प्लैन बनाया कि यज्ञ, कराची से आबू में किस रास्ते से पहुँचेंगे। कराची से स्टीमर द्वारा ओखा बन्दरगाह, ओखा बन्दरगाह से ट्रेन द्वारा मेहसाना, मेहसाना से ट्रेन बदल कर आबू रोड, आबू रोड से बस द्वारा माउण्ट आबू पहुँचने ही योजना बनी। रास्ते के लिए स्टीमर, ट्रेन में दो-तीन बोगियां, फिर बस द्वारा सफर आदि का प्रबन्ध किया।

यहाँ कराची में, हम भाई-बहनों ने सफर की तैयारी की। सामान, फर्नीचर आदि बहुत था। बाबा ने कहा- इतने फर्नीचर, अलमारियों आदि की दरकार नहीं है इसलिए बहुत सारा फर्नीचर हम भाई-बहनों ने पॉलिस कर नया बना दिया जो विश्वकिशोर दादा ने फर्नीचर वालों को बेच दिया। बाकी आधा फर्नीचर, बिस्तरे आदि सब पैक करने में 15 दिन लग गये। साइकिलें, बसें, कारें आदि सब बेच दिये। सिर्फ एक बस और एक कार भारत में लाये। वो भी यहाँ आकर बेच दीं। क्योंकि यहाँ आते ही बेगरी पार्ट आरम्भ हो गया। बहुत सारे पैसे, सारे यज्ञ के यहाँ शिफ्ट होने में खर्च हो गये। यूँ तो दादा मूलचन्द ने वायदा किया था कि मैं सारा खर्चा दूँगा लेकिन जब यहाँ हम लोग आ गये तो सभी सिन्धी, दादा मूलचन्द को कहने लगे कि आप पैसे देंगे तो यह यज्ञ ऐसे ही चलता रहेगा। आप पैसे नहीं देंगे तो यज्ञ नहीं चल सकेगा और हमारी मातायें, कन्यायें हमारे पास वापिस आ जायेंगी। इस कारण वह खर्चा देने से मुकर गया। उनकी जो इच्छा थी कि मातायें, कन्यायें

मुस्लिम देश से यहाँ आ जाएं वह तो पूरी हो गयी। अब वह इन्तजार करने लगे कि कब इनके पैसे खत्म होते हैं और सभी वापिस अपने घरों को लौटती हैं। लेकिन ड्रामा तो कुछ और ही बना था। बाबा ने वाणियां चलानी आरम्भ की कि तुम बच्चे स्वर्ग के राजा बनेंगे तो राज्य किस पर करेंगे? आप बच्चों ने प्रजा कहाँ बनाई है? अब समय आ गया है जब तुमको देश-विदेश में जाकर अविनाशी ज्ञान अमृत औरों को पिलाना है। सभी को ईश्वरीय सन्देश देना है। यज्ञ के घोड़े भी निकले थे राजाओं को जीतने के लिए। तुम बच्चों को भी सभी को ईश्वरीय सन्देश पहुँचाना है। स्वर्ग की 9 लाख प्रजा बनानी है। प्रजा बिना क्या पशु-पंछियों पर राज्य करेंगे? कितने भोले बच्चे हो!



भाग - 3

सेवा का पार्ट



सेवार्थ भारत के विभिन्न शहरों में जाना हुआ

हम बच्चे भी देखते थे यज्ञ में बहुत बेगरी पार्ट चल रहा है, तो सोचते थे जाकर ईश्वरीय सेवा कर यज्ञ को कुछ मदद करें। कई जवान बच्चे-बच्चियों को माया खींचने लगी कि जाकर धन्धा आदि करें। यहाँ तो रोज दाल भात खाने पड़ते हैं। मेरे को भी कहने लगे तुम भी चलो। यज्ञ को पैसे की दरकार है, धन्धा आदि कर यज्ञ को मदद करो। एक बार मैं बाबा की मालिश कर रहा था तो बचपने में, बाबा से पूछ बैठा-बाबा, आप छुट्टी दें तो कुछ धन्धा आदि कर यज्ञ को मदद करें। बाबा एकदम गम्भीर हो गये। बोले-बच्चे, बाबा ने तुमको कौन-सा धन्धा सिखाया है? क्या यह कौड़ियों का धन्धा करने का संकल्प आता है, जिससे काले हो जायेंगे? मैंने तो तुम बच्चों को ज्ञान-रत्नों का धन्धा सिखाया है तो यह धन्धा करने का उमंग नहीं आता? मैंने कहा – बाबा, आई एम सॉरी (मुझे खेद है)। ऐसे ही यज्ञ की छंटनी होने लगी। कई जवान बच्चे-बच्चियां जाने लगे। इधर बाबा ईश्वरीय सर्विस के लिए उमंग दिलाने लगे। आखिर कुछ बहनें, मनोहर बहन आदि दिल्ली की सेवा पर निकलीं। जमुना किनारे जाकर सेवा आरम्भ की। दूसरी तरफ हमारे सम्बन्धी हमको निमन्त्रण देने लगे। बाबा कहते – जाओ, सेवा कर, सेन्टर जमाओ। मेरी लौकिक बहन मुम्बई में रहती थी, उसने मेरे को निमन्त्रण दिया। बाबा ने कहा-वहाँ जाकर लिटरेचर छपाओ, इसी प्लैन से मैं मुम्बई गया, कुछ बहनें भी मुम्बई में अपने सम्बन्धियों के पास आईं। मैंने लिटरेचर आदि भी छपाया। हम आपस में मिल सेवा के प्लैन बनाते। उसमें दीदी की भाभी कमला भी

बहुत सहयोग देती। उनके पास ही हम मिलते क्योंकि मेरा भी तो मासात का रिश्ता था। भल हम वहाँ सेवा करते लेकिन बुद्धि मधुबन में थी कि वहाँ बेगरी पार्ट चल रहा है, कैसे यज्ञ को मदद करें?

यह बेगरी पार्ट भी जैसे गुप्त नेमत (Blessing in disguise) थी। नहीं तो आप सोचिए, इतने वर्ष मम्मा-बाबा की पालना में पले, विकारी दुनिया से बेखबर, ऐसे प्यारे परिवार को छोड़ कर कौन विकारी दृष्टि-वृत्ति वाले मनुष्यों के बीच जाना चाहेगा? सच मानिए, यह बेगरी पार्ट भी ड्रामा में अनेकानेक मनुष्यात्माओं की सेवा अर्थ नूँधा हुआ था जिस कारण हम बच्चे दिल पर पत्थर रख, ऐसे प्यारे परिवार, प्राण प्यारे मम्मा-बाबा को छोड़ सेवा पर निकले। नहीं तो क्या सर्वशक्तिवान शिव बाबा अपने रचे हुए यज्ञ की पालना नहीं कर सकते? लेकिन यह निमित्त युक्ति थी बापदादा की, देश-विदेश में बिखरे हुए अपने बच्चों को बुलाने की।

एक दिन जब मैं मुम्बई में था तो मेरे को सपने में आया, मधुबन में पैसे की बहुत खींचतान है। इतवार का दिन था; मैं बहनों से मिला, मिलकर कुछ पैसे (करीब 5-6 सौ रुपये) इकट्ठे कर मैंने तीव्र डाक से मधुबन भेज दिये जो ठीक सोमवार के दिन पहुँच गये। बाद में सुना कि उन दिनों आबू में 15-15 दिन का राशन मिलता था सो दिन पूरे हुए थे, लेकिन यज्ञ में पैसे नहीं थे जो राशन खरीद करें। भूरी दादी बाबा से पूछती तो बाबा बोलते-बच्ची, धैर्य धरो, बाबा बैठा है, आप ही कुछ-न-कुछ प्रबन्ध कर देगा। सोमवार के दिन ये पैसे ठीक समय पर पहुँच गये और राशन आ गया। ऐसे

ही शिव बाबा हम बच्चों को सूक्ष्म रूप से टच कर यज्ञ की पालना करते और ब्रह्मा बाप अपने निश्चय में अडोल-निश्चित ऐसे रहते जैसे कोई बात है ही नहीं। शिव बाबा बैठा है, उसके बच्चे हैं। उसने रचना रची है, वही पालना करेगा। ऐसी परीक्षायें पास करते, धीरे-धीरे पहले देहली घंटाघर में सेन्टर खुला। जहाँ दीदी, क्वीन मदर, कमल सुन्दरी बहन आदि रहती थीं, हम भी आकर मदद करते, लिटरेचर छपाते, बांटते थे। वहाँ से फिर मेरे को लौकिक भाई ने कलकत्ते में निमन्त्रण दिया, वहाँ भी गया। वहाँ तीन-चार बहनें लौकिक सम्बन्धियों के पास गईं। वहाँ भी ऐसे मिल-जुलकर सेवा करते। इस बीच कुम्भ का मेला इलाहाबाद में लगा, वहाँ दीदी जी, दादी प्रकाशमणि, दादी रतनमोहिनी आदि आठ बहनें, मैं और दादा आनन्दकिशोर गये। वहाँ से कानपुर का निमन्त्रण मिला, वहाँ सेन्टर खुला। लखनऊ में दादाराम के घर में सेन्टर खुला। ऐसे ही सेन्टर्स खुलते गये। यज्ञ भी बृजकोठी से शिफ्ट हो, कोटा हाउस में आया। अब तो बाबा बहनों को मधुबन में अधिक ठहरने नहीं देते। सबको सेवा पर भेज देते। आने पर, 4-5 दिन में रिफ्रेश कर बाबा कहते-जाओ, सेवा करो। मधुबन में बहुत थोड़े भाई-बहनें रहते। एक समय ऐसा भी आया कि ईशू बहन, पोस्ट और कैश सम्भालती थी, उनकी भी देहली में डिमान्ड हुई और उस समय प्रकाशमणि दादी आबू में थी तो उनको यह चार्ज दे, बाबा ने ईशू बहन को भी देहली भेज दिया। क्योंकि बाबा को पहले ईश्वरीय सेवा का फुरना रहता, बाद में मधुबन का। बाबा कहते-मैं बैठा हूँ। कोई भी यज्ञ सेवा चला लूँगा। पहले ईश्वरीय सेवा होनी चाहिए। दादी

प्रकाशमणि को मैं पोस्ट आदि लिखने में मदद करता क्योंकि पोस्ट भी दिनों-दिन बढ़ती जाती थी। आखिर दादी प्रकाशमणि को भी बुलावा हुआ तो मेरे को बाबा ने पोस्ट सम्भालने के लिए कहा। मैं बाबा की भी सेवा करता और पोस्ट और कैश भी सम्भालता। एक बार मैं दिल्ली में था तो कलकत्ता से मेरे लौकिक भाई का पत्र आया कि भारत सरकार, जो सिन्धी अपनी प्रॉपर्टी पाकिस्तान में छोड़ आये हैं उनको कम्पेन्सेशन (हरजाना) दे रही है। मेरे को भी मिला है; आप भी आकर एप्लाई करो तो आपको भी मिल जायेगा। मैं कलकत्ता गया और मिनिस्टर से मिल कर लिखा-पढ़ी कर दी। हैदराबाद में मेरे लौकिक बाप के मकान जो थे उनके ऐवज में गवर्नमेन्ट ने कम्पेन्सेशन दिया। मेरा दिल हुआ कि प्यारे बाबा-मम्मा के लिए, गिनियों (अशर्फियों) के दो हार बनायें और लाकर बाबा-मम्मा को पहनायें। बाबा, बच्चे का प्यार देख पानी हो गये और गोद में लेकर बहुत प्यार किया। ऐसा प्यार तो स्वर्ग में भी नहीं मिलेगा। बाबा ने वह हार रख लिये और जब दादी प्रकाशमणि और दादी रतनमोहिनी जापान से सेवा कर कोटा हाउस, मधुबन में लौटी तो बाबा ने स्वागत में, अशर्फियों के दोनों हार उनको पहनाये। ऐसे दुलार करते थे मेरे बाबा। इस बीच कुछ भारी परीक्षायें भी मेरे ऊपर आईं और आनी भी चाहिएँ जिससे अपनी लगन और निश्चय का पता चले। लेकिन जब इतने सितम सहन कर, ऐसे प्राणेश्वर बापदादा को पाया तो उनका साथ कैसे छूट सकता है? ईश्वरीय मर्यादायें भी कवच का काम करती हैं इनके सहारे सीता की तरह अग्नि परीक्षायें पास कर लीं।


बाबा ने मुझे इंजीनियरिंग सिखाई

तीन वर्ष कोटा हाउस में रहे फिर राजस्थान सरकार ने मकान खाली करने को कहा। फिर सन् 1958 में हम पोखरन हाउस में आये। यह पुराना मकान तो छोटा था लेकिन इसमें जमीन बहुत थी। बाबा और कुछ बहनें पक्के मकान में रहने लगे, बाकी हम भाई, टीन शोड में रहे। फिर तो धीरे-धीरे मकान बनाने आरम्भ किए। पहले तो बाबा को क्लास के लिए हॉल की दरकार थी। बाबा ने रविदत्त भाई, जो उत्तर प्रदेश में ठेकेदारी का काम करता था, उनको अपने पास बुलाया। उनके साथ मेरे को मदद में रखा। कुछ समय बाद, रविदत्त भाई को भी अपने काम पर जाना पड़ा तो बाबा ने यह कार्य सम्भालने के लिए मेरे को निमित्त बनाया। मैं इंजीनियरी तो नहीं जानता था लेकिन बाबा आकर मेरे को डायरेक्शन देते थे। ऐसे अनुभवों से सीखता गया और मकान बनने लगे। पहले छोटा हिस्ट्री हॉल और साथ के दो कमरे बनाये। मैंने तो वे स्नानघर सहित, इस लक्ष्य से बनवाये थे कि एक में बाबा, एक में मम्मा, आमने-सामने रहेंगे लेकिन जब तैयार हुए तो बाबा ने वहाँ रहने से इन्कार कर दिया और कहा कि बाबा तो पुराने मकान में ही रहेगा। जब शिव बाबा भी पुराने स्थ में आते हैं तो ब्रह्मा बाबा कैसे नये मकान में रहेगा। ऐसे थे हमारे सर्व त्यागी बाबा। पुराने मकान में भी स्नानघर तो कमरे के साथ था लेकिन लैट्रीन दूर, पेड़ के नीचे, टीन के पत्रे की बनाई थी, बाबा वहाँ जाते थे। इस तरह बाबा के अंग-संग रहकर बाबा से बहुत कुछ सीखने को मिलता था। बाबा कहते-बच्चे जो कमरा बनाओ उसमें खुद दो-तीन दिन रहकर देखो। पार्टी में आने वाले बच्चे ऐसे आराम से रहें जो उनको अपना

घर भूल जाए। ऐसे प्रैक्टिकल में इंजीनियरी सिखाते थे बाबा।

एक बार की बात बताता हूँ – कैसे बाबा खुद भी सब-कुछ करते उपराम रहते, हमको भी उपराम बनाते। एक दिन दोपहर को मिस्त्री, छुट्टी पर, भोजन खाने के लिए गये थे, मैं भी भोजन कर के लेटा था। बाबा भी भोजन कर, मेरी खिड़की के बाहर चक्कर लगा रहे थे। मेरे को लेटा हुआ देखकर हंसी में बोले – बच्चे, आराम कर रहे हो? मैंने उठकर कहा— बाबा! जिनके माथे मामले वो कैसे नींद करें? बाबा मुस्करा कर बोले—बच्चे! तेरे ऊपर मामले हैं? मैं बाबा का इशारा समझ गया, बोला – बाबा, आई एम सॉरी (मुझे खेद है)। मामले तो, बाबा के ऊपर हैं; हम तो निमित्त हैं। जवाबदारी तो बाबा पर है। हम जब भी करनकरावनहार बाबा को भूल जाते, अहम् भाव में आते तो बाबा ऐसे-ऐसे इशारे में शिक्षा देते थे और यह शिक्षा मेरी दिल में सदा के लिये छप गई। जैसे बाबा अब भी मेरी अँगुली पकड़, मेरे को डायरेक्शन दे रहे हैं। यह मैं निजी अनुभवों से बताता हूँ कि प्यारे बाबा के अव्यक्त होने के बाद भी मैं मधुबन में जो मकान बनाता था, सूक्ष्म में बाबा से श्रीमत लेता कि बाबा आप प्रेरणा दें कि कल्प पहले यह भवन कैसे बनाया था। शान्ति स्तम्भ भी बनाया तो बाबा से निवेदन किया कि बाबा आप हमको गाइड करें, जो प्यारे बाबा का यादगार ऐसा बने जो आने वाली अनेकानेक आत्मायें इससे प्राणेश्वर बापदादा का साक्षात्कार करें। जैसे साकार में बाबा डायरेक्शन देते थे, वैसे ही आज तक अव्यक्त रूप में देते रहे हैं। आप देख रहे हैं प्यारे बाबा के अव्यक्त होने के बाद कैसे देश-विदेश में

ब्राह्मण बच्चों की वृद्धि होती जा रही है। बाबा के होते हुए जब हिस्ट्री हॉल बना तो बच्चों के रहने का मकान कम पड़ने लगा तो बहनों को छोटे हॉल में भी सोना पड़ता था। तब बाबा ने ट्रेनिंग रूमस् के ऊपर दूसरी मंजिल बनवाई। वो बनी तो हॉल छोटा पड़ने लगा, तब मेडीटेशन हॉल बनाया। वो बना तो अकमोडेशन कम पड़ने लगा। तब लाइट हाउस, विशाल भवन, ज्ञान विज्ञान भवन, योग भवन बनाये। ये बने तो मेडीटेशन हॉल छोटा हो गया। तब ओमशान्ति भवन का विशाल हॉल बनाया। साथ में सुखधाम तथा स्वदर्शन भवन बने। ऐसे ही बाप और दादा दोनों की सूक्ष्म देख-रेख में प्यारा मधुबन कितना वृद्धि को पाता गया वो आज आपके सामने है। ऐसे हैं करन-करावनहार हमारे प्यारे बापदादा जो स्वयं हम बच्चों से करवा के, हम बच्चों का नाम बाला कर रहे हैं और स्वयं गुप्त हैं....!



बाबा और बच्चे के रमणीक संवाद

इसके बाद तो बापदादा अनेक प्रकार की जवाबदारी देते गये। मकान का काम करता, बिजली का काम भी करता। फिर टेप मशीन आयी तो प्राण बापदादा की मुरलियां रिकोर्डिंग करता, फिर उनकी प्रतियाँ निकाल, अनेक सेन्टर्स को भेजता। बापदादा मुम्बई-देहली जाते तो मैं भी टेप मशीन लेकर साथ जाता। फिर प्यारे बाबा के अमूल्य तन की मालिश करने का भी भाग्य मिला हुआ था। मालिश के समय बाबा और मैं बहुत चिटचैट करते। बाबा के इतना नज़दीक रहकर हम देखते थे कि कैसे बाबा दिनों-दिन उपराम होते, अव्यक्त अवस्था को धारण करते, कर्मातीत अवस्था के नज़दीक आते जा रहे हैं। मालिश के समय कभी-कभी तो ऐसे महसूस होता जैसे कि बाबा अपने तन में हैं ही नहीं। फिर अचानक तन में आकर कहते-बच्चे! अब तक मालिश कर रहे हो? जल्दी करो, बच्चों को पत्र लिखने हैं। मैं हंस कर कहता-बाबा! आप अशरीरी रहिए ना, यह रथ तो आपने शिव बाबा को दे दिया है। कितना भाग्यशाली रथ है जो दो सर्वोत्तम सवारियां इस पर सवारी करती हैं। इस रथ की तो जितनी मालिश करें, कम है। तो बाबा भी हंस पड़ते कि बच्चा, बाप को ज्ञान दे रहा है। ऐसे बहुत प्रकार की चिटचैट होती, वह तो क्या बताऊँ, क्या न बताऊँ? कभी नहलाते समय मैं बाबा से पूछता-बाबा! सबसे बड़ा भगत सारे ड्रामा में कौन है? बाबा कहते-मैं। मैं ही तो भक्ति आरम्भ की। मैं कहता-आपने क्या किया? सोने का मन्दिर बनाया, उसमें जड़ हीरों की शिव की मूर्ति रख, उस पर दूध की लोटी चढ़ाई। लेकिन स्वयं शिव बाबा चैतन्य में यहाँ बैठे हैं और साथ-साथ ग्रेट-ग्रेट ग्रैण्ड फादर-

दोनों पूज्य आत्माओं के ऊपर मैं गर्म पानी की बाल्टी चढ़ा रहा हूँ। बाबा कहते – शिव बाबा को देखते हो? मैं कहता था कि हाँ, शिव बाबा इस रथ की भ्रुकुटी में बैठा है। तो बाबा हंस पड़ते। बाबा का मस्तक भी शिव बाबा की पिंडी की भांति लगता था। ऐसा भाग्य इस आत्मा को मिला। कभी बाबा हंसी में कहते-बच्चे! स्नान तो उनको करना पड़ता है जो शौचालय में जाते हैं। शिव बाबा तो इनसे न्यारा है। मैं कहता-बाबा! शिव बाबा तो आपके अंग-संग है। इसलिए हम बापदादा कहते हैं। आप जब शौचालय में जाते हैं तो शिव बाबा, वहाँ भी आपके साथ है, स्नान भी साथ में करेंगे ना। बाबा ऐसा चतुराई का उत्तर सुन हंस पड़ते।


आहा! उन दिनों को याद कर आंखों में प्रेम के आंसू नहीं आयेंगे? ऐसे प्यारे बाबा का सखा रूप भी देखा, पिता का प्यार भी पाया, तो टीचर के शिक्षाओं भरे रूप का भी अनुभव किया। वो प्यार भरी शिक्षाएं और डांट, जिनमें अति प्यार और अपनापन समाया रहता था, उसका एक उदाहरण प्रस्तुत करता हूँ –

यह उन दिनों की बात है जब मैं मकान का काम भी देखता था और बाबा की वाणियों की टेप की कापियां निकाल, सभी सेन्टर्स पर पार्सल भी करता था। सारा दिन इस भाग-दौड़ में जाता था। एक दिन बाबा ने बहुत अच्छी वाणी चलाई। उस दिन निर्मलशान्ता दादी अपने सेन्टर पर जा रही थी। उसने बाबा को कहा- बाबा! चन्द्रहास भाई को कहो कि आज की वाणी की टेप की कापी हमको दे। बाबा ने मेरे को बुलाकर कहा-बच्चे! आज की

वाणी की टेप, बच्ची को बनाकर दे दो। मैंने कहा-आज तो बहुत काम है; मैं दो दिन बाद पोस्ट में भेज दूँगा। बाबा गम्भीर होकर बोले-बच्चे! तुम बड़े सुस्त हो, नींद करते हो, खाने की फुर्सत है बाकी वाणी की कापी निकालने की फुर्सत नहीं है। मेरा दिल भर आया। मैंने कहा-बाबा! सारा दिन इतनी भाग-दौड़ करता हूँ, फिर आप सुस्त कहते हो, डांटते हो। दूसरे तो सिर्फ थोड़ी सेवा करते फिर भी उनकी महिमा करते हो। उस समय पता नहीं कैसे बचपने में आकर, यह कह बैठा। बाबा ने प्यार से भाकी पहन कहा-बच्चे! यह मेरा डांटना नहीं, प्यार है। क्योंकि मेरी अपने बच्चे पर हुज्जत है। दूसरों की तो महिमा कर उनको उमंग में लाना पड़ता है। उनको डाँट दूँ तो वे दिलशिकस्त हो जाएँ, लेकिन अपने बच्चे पर तो मेरी हुज्जत है। तुमको फील होता है तो आगे से मैं नहीं डांटा करूँगा। महिमा करूँगा। मैं बाबा का प्यार देख पानी-पानी हो गया। मैं बोला, नहीं बाबा, भले डांटो, उसमें भी आपका प्यार समाया है। बाबा ने कहा- हाँ बच्चे! बाबा अपने बच्चों में कोई भी कमी देखना नहीं चाहता; इसलिए डांट-प्यार से बच्चे को सर्व गुण सम्पन्न बनाना चाहता है। ऐसे थे हमारे प्राणेश्वर बाबा जिनकी अपने बच्चों पर इतनी हुज्जत तथा कल्याण की भावना रहती थी।

ऐसे ही ज्ञानेश्वर बाबा के अनेक रूप देखे। इतनी बड़ी हस्ती, ग्रेट-ग्रेट ग्रेण्ड फादर और कितने नम्रचित्त। हम बच्चों से सखा बन चिटचैट भी करते, बैडमिन्टन आदि खेल भी करते, बाप रूप में शिक्षा भी देते और प्यार भी देते। न सिर्फ हम बच्चों को बल्कि जो नौकर-मिस्त्री आदि काम करते, उनको

भी बच्चे-बच्चे कह प्यार देते। एक बार का उदाहरण है - राखी का त्योहार था। उस दिन मकान का काम बन्द था। दोपहर के समय मैं बाबा को धूप में मालिश कर रहा था। तभी एक मजदूर माता थोड़ी दूर आकर खड़ी हो गई। बाबा ने बोला-देखो, बच्ची को क्या चाहिए? मैं उठकर उसके पास गया तो उसने कहा-मैं बाबा को राखी बांधना चाहती हूँ। मैंने बाबा को बताया तो बाबा फौरन उठ गया, बोला-हाँ, बच्ची आओ, राखी बांधो। मैं थोड़ा हिचका तो बाबा बोले-अरे! बच्ची का बाबा के प्रति स्नेह नहीं देखते! आने दो बच्ची को। मैंने उसको बुलाया तो बड़ी खुशी में आकर उसने बाबा को राखी बांधी। बाबा ने मेरे को कहा-बच्ची को खर्ची और टोली देकर आओ। मैं उसको खर्ची-टोली देकर आया तो बाबा ने पूछा-कितनी खर्ची दी? मैंने बोला-बाबा! दो रुपये दिए (उन दिनों दो रुपये बहुत होते थे)। बाबा बोले-अरे बच्चे! इतने बड़े बाप को, इतने प्यार से राखी बांधी, उसको सिर्फ दो रुपये दिये! मैं शरमा गया, सॉरी कह, फिर जाकर उसको बीस रुपये देकर आया। ऐसे प्यार से मेरे बाबा नौकरों से चलते जो नौकर भी बाबा का प्यार देखकर पानी हो जाते। अब भी उस प्यार को याद करते हैं।



आबू पर्वत (पाण्डव भवन) - प्यारे ब्रह्मा बाबा, अनन्य दादियाँ - वृजइन्द्रा दादी, पुष्पइन्द्रा दादी, मिट्टू दादी, निर्मलशान्ता दादी के साथ दुर्मुट चलाते हुए।



निर्माण कार्य में बाबा गैती चलाते हुए और पार्टी में आये हुए बच्चे मिट्टी उठाते हुए।

नम्रता की मूर्ति प्यारे बाबा

मिस्त्री मजदूर मेरे को बाबूजी कहते तो बाबा भी बाबूजी कह बुलाने लगे। मेरे को शर्म आ जाती। इतनी बड़ी हस्ती, मेरे बुजुर्ग बाबा, मेरे को बाबूजी कहें, कितनी नम्रता! मकान की कोई ऐसी सेवा होती, कहीं मिट्टी की भरई करनी होती, कहीं रोड-रोलर चलाना होता तो बाबा सभी पार्टी में आये हुए बच्चों को बुलाते और खुद भी तगारी उठाने लगते। सब बच्चे, ऐसे बुजुर्ग बाबा को देख दंग रह जाते। आहा! ऐसे सर्व गुण मूर्त बाबा के गुणों का कितना वर्णन करें? एक बार बाबा ने वाणी चलाई कि तुम बच्चों को एक ज्ञान सागर शिव बाबा को ही याद करना है, उनसे ही वर्सा मिलता है। मेरी जेब तो खाली है। ब्रह्मा ने तो सब-कुछ शिव बाबा को समर्पण कर दिया... इत्यादि। जब मैं बाबा की मालिश करने बैठा तो मैंने मुस्करा कर कहा - बाबा! आप हम बच्चों को बहुत ठगते हो। बाबा ने आश्चर्य से कहा-मैं कैसे ठगता हूँ! मैंने हंस कर कहा-बाबा! आप कहते हो कि आपकी जेब खाली है, आपसे कुछ नहीं मिलना है लेकिन बाबा आपने जो इतनी कमाई की है; प्रैक्टिकल में सर्व गुण सम्पन्न, सोलह कला सम्पूर्ण बने हो, वह वर्सा तो आपको फालो करके, आपसे ही लेना है। आपके पदचिन्हों पर चल कर ही तो हम कर्मातीत बनेंगे। तब तो सतयुग में भी आपको फालो कर तख्त, ताजधारी बनेंगे। आप ही तो हमारे कल्प-कल्पान्तर के रहनुमा हो। तो बाबा हंस कर कहते-तुम भगत हो, भगत। यह भगतपना भी कितना प्यारा है। है ना?

जब पोखरन हाउस (पाण्डव भवन) आए तो उन दिनों बाबा को ताजे दूध की जरूरत होती थी। दूध वाला ग्वाला ओरिया गाँव से दूध लाता था। उसमें प्रातः के 9 बज जाते थे। दादा विश्वकिशोर ने सोचा कि एक गाय अपने घर में हो तो बाबा को सवेरे ताजा दूध मिल सकेगा। इसलिए दादा विश्वकिशोर सिरोही गया और वहाँ एक अच्छी गाय खरीद ली। जब उसे लाने लगे तो वह ट्रक में चढ़े नहीं। बहुत उधम मचाने लगी क्योंकि वह बचपन से ही मालिक के पास पली थी। दादा ने मालिक से कहा कि तुम भी साथ चलो। माऊंट आबू में गाय को बांधकर वापस आ जाना। गाय, ग्वाले के साथ आ गई। लेकिन पाण्डव भवन में उसे बांध कर जब ग्वाला चला गया तो गाय फिर उधम मचाने लगी। रात को अपनी रस्सी तोड़कर भाग गई। प्रातः दूध निकालने गए तो गाय वहाँ थी नहीं। एक-दो दिन उसको बहुत ढूँढ़ा। उन दिनों आसपास जंगल ही था। चीते आदि जानवर भी आते थे। हमने समझा कि शायद किसी जानवर ने मार दिया या क्या हुआ पता नहीं चला। तीन दिन बाद गाय का मालिक उसे लेकर पाण्डव भवन में आया और बताया कि गाय यहाँ से भागकर मेरे पास पहुँच गई, उसको लेकर आया हूँ। तब बाबा ने दूसरे दिन क्लास में वाणी चलाई कि बच्चे, देखो, तुम से तो यह गाय ज्यादा समझदार है जो अपने मालिक और अपने घर को नहीं भूली। यहाँ से कितना दूर सिरोही में मालिक के पास पहुँच गई। बाबा इतना ज्ञानयुक्त लालन-पालन करते, घर की याद दिलाते और तुम बच्चे फिर भी बाप को भूल जाते हो। ऐसे-ऐसे उलाहने देकर बाबा ने खूब हँसाया। जब

मालिश करने बैठा तो मैंने हँसकर बाबा को कहा कि बाबा आप हमें उलाहना देते हो परन्तु बाबा हमें घर में रहने कहाँ देते हैं? हम बाबा के साथ घर पहुँचते हैं और बाबा तुरन्त हमको स्वर्ग में भेज देते हैं। फिर सारा कल्प बाबा और घर से दूर इसी सृष्टि मंच पर चक्कर लगाते-लगाते बीत जाता है। फिर बाबा और घर कैसे याद रहेगा? तब बाबा ने कहा कि बच्चे ड्रामा ही ऐसा बना हुआ है। बाबा बच्चों को साथ रखना चाहें तो भी नहीं रख सकते। तुम बच्चों को तो यहाँ आकर अपने पुरुषार्थ की प्रालम्भ भोगनी ही है। लेकिन तुम अकेले तो नहीं आते मैं भी तो तुम बच्चों के साथ-साथ सारा कल्प पार्ट बजाता हूँ। जब यह बूढ़ा बाबा इतने बड़े यज्ञ की देख-भाल करते हुए, इतने बच्चों को सम्भालते हुए, बाबा की याद का पुरुषार्थ करते हुए पहला नम्बर ले सकता है तो तुम बच्चों पर तो कोई जवाबदारी नहीं है। तुम जवान बच्चे तो मेरे से भी आगे जा सकते हो। मैंने कहा-‘बाबा, आपको शिव बाबा की मदद है, आपके बाजू में तो शिवबाबा बैठे हैं तो आप कैसे उन्हें भूल सकते हैं? बाबा ने मीठा मुस्कराकर कहा-‘अरे बुद्धू मेरे तो बाजू में बैठे हैं लेकिन तुम बच्चों के तो सामने बैठे हैं। इन नेत्रों द्वारा तुम बच्चों को देख रहे हैं, इस मुख द्वारा तुम बच्चों को इतने रत्न दे रहे हैं। बाबा मुरली तो तुम बच्चों को सुनाते हैं। मैं तो बीच में दलाल बन सुन लेता हूँ, तुम बच्चे तो शिव बाबा से इस तन द्वारा मिल लेते हो, गले लगते हो, मैं तो बाबा को भाकी भी नहीं पहन सकता। हाँ, रथ दिया है, उसका थोड़ा-बहुत किराया बाबा दे देता है। बाकि मेरे से तो तुम बच्चे पद्मगुणा भाग्यशाली हो जो बाबा एक-एक बच्चे

को देखते रहते हैं चाहे वह देश-विदेश में कहाँ भी हो। जैसे मेरे को स्मृति है कि बाबा मेरे बाजू में बैठे हैं वैसे तुम बच्चों को भी स्मृति रहे कि बाबा हमारे सामने है। याद है जब तुम बच्चों और माताओं पर पति तथा सम्बन्धी आदि मार-पीट और अत्याचार करते थे, तब तुम बच्चों को संवेदना देने के लिये बाबा ने एक गीता बनाया था -

“क्यों हो अधीर बच्चे, मधुबन में आ गया हूँ।

संताप सख्त भारी, अबलाओं पे देख रहा हूँ।

आँखों के सामने हूँ, जो चाहे मुझको देखे।

अव्यक्त रूप अपना, हर दम दिखा रहा हूँ।”

बाप तो बच्चों के अंग-संग हैं। सिर्फ हर समय बच्चों को यह याद रहे कि बाबा हम को दृष्टि दे रहे हैं। हमारे अंग-संग है तो कितनी खुशी, कितना नशा रहेगा। यही तो गोप-गोपियों का अतीन्द्रिय सुख गाया हुआ है। लौकिक बाप को भी बच्चे प्यारे लगते हैं तो उनको अपने कंधे पर, सिर पर बैठाते हैं। यह बड़ी माँ भी तुम बच्चों को अपने से भी ऊँचा उठाते हैं। ओहो! बताइये, इतना प्यार करेगा कौन, बड़ी माँ करती जितना?



बाबा कर्मातीत हुए

ऐसे प्यारे बाबा के एक-एक चरित्र का क्या वर्णन करूँ...? मैं देखता, दिनों-दिन प्यारे बाबा स्थूल बातों से उपराम होते जा रहे थे। सन् 1967 से बाबा की वाणियाँ विशेष दैवीगुण धारण करने और अशरीरी-अव्यक्त अवस्था बनाने पर ही चलने लगी और प्रैक्टिकल मैं भी कई बार अनुभव होता जैसे बाबा इस शरीर में है नहीं। भले ही यज्ञ का चक्कर लगाते, सेन्टर्स के पत्र सुनते, उत्तर लिखते, लेकिन सब-कुछ करते, सबसे न्यारे होते जाते। बाबा का ऐसी अवस्था का अभ्यास तथा ऐसी वाणियां सुनते हुए हम भी जैसे मूलवतन में पहुँच जाते। चलते-फिरते जैसे साकार दुनिया में नहीं लेकिन सूक्ष्म वतन में अव्यक्त बापदादा के साथ चल रहे हैं। एक बार रात को बाबा क्लास में आए, सन्दली पर बैठते ही सामने बैठी दादी को कहा-कुमारका बच्ची! चप्पल बाहर उतार कर आओ। दादी जी हैरान होकर देखने लगी। चप्पल पहनकर तो कोई क्लास में नहीं बैठता। तब बाबा मुस्करा कर बोले-मुठी, पैरों का चप्पल नहीं, शरीर रूपी चप्पल-जूते बाहर उतार कर यहाँ आत्मा हो बैठो। बाप तुम आत्माओं से बात करते हैं और हमको लगा, सचमुच, हम आत्माएं मूलवतन में बापदादा के सामने बैठे हैं। क्लास का हॉल भी सामने से गायब हो गया। बाबा के कर्मातीत योग बल का ऐसा असर हम बच्चों पर पड़ता था। ऐसे ही बाबा की कर्मातीत अवस्था को अनुभव करते-करते अचानक वह महान दिन भी आ ही गया जब बाबा ने प्रैक्टिकल में कर्मातीत अवस्था को पाया और अचानक इस पुरानी देह को त्याग दिया। यह सब ऐसा अचानक हुआ जो हम सभी आश्चर्यचकित रह गये।

मेरे को याद है वह दिन 18 जनवरी आँखों के अब भी घूम रही है। प्रातः बाबा की तबियत थोड़ी ठीक नहीं थी। थोड़ी खाँसी-जुकाफ आदि का असर था। फिर भी बाबा नियम अनुसार क्लास में आये लेकिन मुरली नहीं चलाई। एकदम अव्यक्त रूप से बीस मिनट योग कराया और अव्यक्त दृष्टि देते हुए याद प्यार देकर उठ गये। शाम को दादी प्रकाशमणि जी ने बाबा को क्लास में नहीं आने को कहा। जिससे बाबा जल्दी आराम कर सकें। लेकिन बाबा को ख्याल चला कि सुबह वाणी नहीं चलाई है। बच्चों की फ़िक्र होगा कि बाबा की तबियत ठीक नहीं है। इसलिये बाबा ने क्लास में आकर बहुत अच्छी शिक्षा भरी वाणी बच्चों प्रति चलाई। बच्चों से विदाई भी ली। और कमरे में आकर सचमुच हम बच्चों से अचानक विदाई ले गये।

थोड़े ही दिन पहले बाबा ने एक-दो बार वाणियों में कहा था-बच्चे, सबसे अच्छा शरीर त्यागने का तरीका है, हार्टफ्ल होना। एक सेकण्ड में बिगर कोई कर्मभोग के शरीर छूट जाए। क्योंकि कर्मातीत बनने पर कर्मभोग तो कोई रहता नहीं और कर्मातीत आत्मा पुराने शरीर से उड़ जाती है। कर्मेन्द्रियाँ तथा हृदय आदि स्वतः काम करना बंद कर देते हैं। ऐसे ही बिगर कोई भोगना के, प्यारी दादी जी का हाथ पकड़, हम सामने खड़े बच्चों को दृष्टि देते-देते, देह त्याग कर बाबा की कर्मातीत आत्मा उड़ चली।

यह सब ऐसा अचानक हुआ जो हमको अपनी आँखों पर विश्वास नहीं हो रहा था। लेकिन डॉक्टर ने आकर शरीर की चेकिंग कर बताया कि बाबा की आत्मा तो है नहीं। फिर तो क्या था। दादी जी में हिम्मत आ गई। फौरन

सभी सेन्टर्स पर फोन करने लगी और विचित्र ड्रामा की भावी बताते हुए सभी को मधुबन आने के लिए कहने लगी। दीदी जी उस समय इलाहाबाद में थी। वहाँ भी फोन कर दीदी को समाचार सुनाया। कहियों को तो विश्वास ही न हो कि ऐसे कैसे बाबा हम बच्चों को छोड़कर चला जायेगा। खैर, ड्रामा में जो होना था उसको तो भगवान भी नहीं रोक सकते थे। दूसरे दिन से, सब तरफ से अनेक भाई-बहनें आने लगे, इस प्रकार सभी भाई-बहनें, दूर-दूर से तीन दिन तक आते रहे। तब तक प्यारे बाबा के रथ को सजाकर, छोटे हाल में रख दिया और अखण्ड योग चलता रहा। तीसरे दिन, 21 जनवरी को बाबा के अमूल्य तन को सारे शहर की परिक्रमा दिलाई। शाम को 5 बजे वहीं मधुबन बाबा की तपोभूमि के अन्दर ही, देह का अन्तिम संस्कार किया गया। विचार चला कि प्यारे बाबा का कैसा यादगार बनाया जाए जो बाद में आने वाले अनेकानेक बच्चे यादगार को देख, बाबा के अनमोल जीवन से प्रेरणा लें।

बाबा के शरीर का स्टैच्यू तो नहीं बना सकते थे, दुनिया वाले तो अपने गुरुओं के चित्र बनाकर रखते हैं लेकिन हमारे प्यारे बाबा तो प्रैक्टिकल में हमारे सामने स्तम्भ की भांति खड़े हो, हमें वही प्यारी शिक्षायें दे रहे हैं। वे भिन्न-भिन्न महावाक्य, मार्बल पर लिखवा करके लगाए और उसी प्यारे रथ रूपी स्तम्भ के ऊपर शिव बाबा का यादगार रखा और उसके ऊपर छत भी ऐसी बनाई जो सभी तरफ से यह शान्ति-स्तम्भ, पवित्रता का स्तम्भ, ज्ञान का स्तम्भ, शक्ति का स्तम्भ देखने में आये। यह महानतम यादगार अब भी

शक्ति, ज्ञान, पवित्रता, शान्ति की प्रेरणा दे रही है। अनेकानेक नये-नये बच्चे आकर, अपने में इन गुणों की माला पहनकर जाते हैं। आप प्रैक्टिकल में देख रहे हैं कि प्राणेश्वर बापदादा अव्यक्त रूप में, दिन-प्रति-दिन देश-विदेश या सारे विश्व से, अपने बिखरे हुए बच्चों को आकर्षित कर, अपने दैवी परिवार में नया पावन जन्म दे, ब्राह्मण परिवार की वृद्धि करते जा रहे हैं। यह सब बापदादा की ही तो शक्ति है। बापदादा अपने बच्चों का नाम बाला कर रहे हैं और खुद गुप्त हैं। अब हम बच्चों का ही कार्य रहा हुआ है जो बाप को प्रत्यक्ष करें ताकि दुनिया गाये कि जिसकी रचना इतनी सुन्दर वो कितना सुन्दर, सर्व गुणों की, शक्ति-शान्ति की खान है। कहिए, वो दिन कब आएगा वा आया कि आया ?



प्यारे बाबा की प्रत्यक्षता

यह तो सभी बापदादा के रूहानी बच्चे चाहते हैं कि हम ऐसे प्राणेश्वर बापदादा को प्रत्यक्ष करें, तब ही तो विश्व में यह आवाज़ गूँजेगी—“अहो प्रभु तेरी लीला”। लेकिन वह तब होगा जब हम बच्चे दर्पण के समान साफ-स्वच्छ और बाप समान बनेंगे। तभी हम अपने बापदादा का, विश्व को साक्षात्कार करा सकेंगे। जैसे हमारे बाबा, विश्व के ग्रेट-ग्रेट गैण्ड फादर कहलाते हैं वैसे ही हम उनके बच्चे भी ग्रेण्ड फादर तो हैं ना। सारे विश्व की आंखें, हम बच्चों द्वारा ही तो उस ग्रेट-ग्रेट गैण्ड फादर का साक्षात्कार कर सकेंगी। अगर हमको अपने मन-वचन-कर्म से बाप का साक्षात्कार कराना है तो हमको भी प्यारे बाबा के एक-एक कदम पर कदम रख, उनको फालो कर, उनके समान ज्ञान स्वरूप, शान्त स्वरूप, शक्ति स्वरूप, त्याग-तपस्या स्वरूप बनकर आगे आने वाली अनेकानेक आत्माओं के आगे उदाहरण स्वरूप बनना होगा। तो आइए देखें, प्राणेश्वर बाबा के पुरुषार्थ के कौन-से पदचिन्ह हैं, जिनको फालो कर हमको भी बाप समान कर्मातीत अवस्था तक पहुँचना है।

प्रजापिता ब्रह्मा बाबा के पद चिह्न

(1) निश्चय बुद्धि – प्यारे बाबा की निश्चय बुद्धि का तो आपने आरम्भ से अनुभव किया होगा। आरम्भ में जैसे ही पिताश्री को शिव बाबा ने विश्व के विनाश का साक्षात्कार कराया और उन्होंने नई दैवी दुनिया, स्वर्ग के अनेक दृश्य देखे तो बाबा को निश्चय हो गया कि बस अब तो निकट भविष्य में इस विकारी दुनिया का विनाश होने वाला है और परमात्मा को मेरे द्वारा नई स्वर्ग

की दुनिया की स्थापना करानी है। इसी निश्चय और नशे में, एक धक से लाखों का बिजनेस, भागीदार को सुपुर्द कर दिया और वैराग्य में अपने परिवार को तार भेजी कि “अल्फ को अल्लाह मिला बे को मिली बादशाही, आई तार अल्फ को हुआ रेल में राही, छोड़ झूठी बादशाही जाकर बैठे निजधाम में”। ऐसे अचानक सारे संसार के सुख-साधनों को त्याग, अपने शहर आकर, अन्य आत्माओं को जगाने के कार्य में जुट गये और फिर इतना दृढ़ निश्चय जो सारी सिन्धी समाज इनके विरुद्ध हो गई, इतने आन्दोलन हुए, तो भी चट्टान की तरह अडोल रहे। एक बार क्लेक्टर ने बाबा को निमन्त्रण दे बुलाया और कहा कि इन माताओं को कहो कि अपने पति को खुश करें (अर्थात् विष देवें), तो बाबा ने साफ कहा कि क्लेक्टर साहब, मैं तो इनको गीता का ज्ञान सुनाता हूँ। उसमें लिखा है “काम महाशत्रु है”। इसका पालन करना या न करना तो इन्हों की इच्छा पर है। इसके लिए मैं किसी को कैसे मजबूर कर सकता हूँ। प्यारे बाबा को इतना, निश्चय में अडोल देख, हम बच्चों में भी सारे आन्दोलनों का सामना करने की हिम्मत आ गई।

ऐसी और भी कई परीक्षाएँ प्यारे बाबा के सामने आयीं। कई अखबारों ने बाबा के बारे में उल्टा-सीधा लिखा। एक बार एक अखबार ने बहुत कुछ बाबा के बारे में उल्टा लिखा तो बाबा ने उनको उत्तर में पत्र भिजवाया कि “आपको बहुत-बहुत धन्यवाद जो बिगर कुछ पैसे लिए मुफ्त में हमारा इतना प्रचार किया जिसे पढ़कर बहुत लोग हमारे पास आने लगे हैं। यह पत्र पढ़कर उस अखबार ने, आगे कुछ भी उल्टा लिखना बन्द कर दिया। ऐसे थे हमारे बाबा, जो भूल को भी भले में बदल देते थे। बाबा के छोटे भाई जो बाबा की बहुत इज़्जत करते

थे, एक बार बाबा को आकर गाली देने लगे और बाबा मीठी दृष्टि देते हुए मुस्कराते रहे। तब उनको शर्म आ गई और वे बाबा के चरणों में झुक गये। इसलिए बाबा कभी-कभी हंसी में कहते थे कि रास्ते चलते यह ब्राह्मण (ब्रह्मा बाबा) फंस गया। शिव बाबा ने प्रवेश किया तो हमको भी गाली खानी पड़ी। ऐसे ही बाबा इन आन्दोलनों को भी खेल समझ मुस्कराते रहते। बेगरी पार्ट की इतनी परीक्षाएँ आईं तो भी निश्चय में अटल बाबा सदैव मुस्कराते हुए कहे कि बाबा बैठा है। उनके बच्चे हैं वो आपे ही अपने बच्चों की पालना करेंगे। सावलशाह हुण्डी भर देंगे।

(2) **त्यागमूर्त** – त्यागमूर्त बाबा के त्याग का तो क्या वर्णन करें? एक झटके से ऐसा अमीर जीवन त्याग, सब-कुछ माताओं को समर्पण कर दिया। मैंने प्रैक्टिकल में देखा कि कैसे बाबा ने पांच अनन्य माताओं की कमेटी बनाई, जिसकी मुखिया ओम् राधे (जगदम्बा माँ) थी। सारी चल-अचल सम्पत्ति उनके नाम विल कर दी। अपने बच्चों से दस्तावेज करवा लिया कि इसमें हमारा कोई अधिकार नहीं है और फिर त्यागमूर्त बाबा, जो हम बच्चे पहने-खाये वही खाये तथा पहने। इतने तक कि यदि कुर्ता फट जाये तो भी आग्रह करते-इसको चत्ती लगा दो। अभी तो हम त्यागी तपस्वी हैं। बाबा भी तो पुराना शरीर रूपी वस्त्र धारण करते हैं। इस शरीर रूपी वस्त्र को भी चत्तियाँ लगती रहती हैं तो मैं चत्ती वाले वस्त्र क्यों न पहनूँ? ऐसे थे हमारे त्यागमूर्त बाबा। कभी नये मकान में भी नहीं रहे।

(3) **निर्माणता** – निर्माणता की तो प्यारे बाबा साक्षात् मूर्त थे। सदैव कहते-

मैं तुम बच्चों का सेवाधारी हूँ, तुम बच्चों की तरह पुरुषार्थी हूँ, जब यह बूढ़ा बाबा पुरुषार्थ कर पहला नम्बर ले सकता है तो तुम जवान बच्चे तो मेरे से भी आगे जा सकते हो। यह तो शिव बाबा की बलिहारी है जिसने इनको अपना स्थ बनाया है। शिव बाबा ही तुम्हारा बाप, टीचर, सतगुरु है। उन दिनों फोटोग्राफी की भी ड्यूटी मेरे ऊपर थी। सेन्टर से कोई पार्टी आती थी तो भाई-बहनें मेरे को कहते, हमारा बाबा के साथ फोटो निकालो। हमारी बहुत दिल है। मैं बाबा को बताता तो बाबा कहते-बुद्ध, मेरा फोटो क्या करेंगे? मैं कोई गुरु-गोसाई थोड़े ही हूँ जिसका फोटो घर में जाकर लटकायेंगे। मैं कहता-बाबा! आपके फोटो को देख इस स्थ में विराजमान शिव बाबा इनको याद आयेगा। इनका दिल है, आप तो सभी के दिल लेने वाले हो ना। बाबा कहते-तुम भी भगत हो। अच्छा, बुलाओ बच्चों को। ऐसे थे हमारे निर्माणचित्त बाबा, सदैव शिव बाबा को आगे रख खुद को छिपा देते थे।

आपने प्यारे बाबा के चरित्रों में भी देखा कि कैसे हम बच्चों से बच्चा बन खेल-पाल भी करते तो पहाड़ों पर घूमते-फिरते हुए हमारे साथ सखा का प्रैक्टिकल पार्ट भी बजाते। कभी कोई स्थूल सेवा भी सामने आती तो पहले खुद ही तगारी उठाते वा गेती चलाते। ऐसे बूढ़े बाबा को सभी कामों में हाथ बढ़ाते देख, आने वाले भाई-बहनें आश्चर्यचकित हो खुद भी सेवा में लग जाते। यह सब कार्य करते हुए बाबा, साथ-साथ शिव बाबा की भी स्मृति दिलाते। कोई शिक्षा भी देते तो इतना प्यार से जो हम बच्चों के दिल में लग जाती थी। न सिर्फ हम बच्चों से प्यार के सागर बाबा का ऐसा प्यार भरा व्यवहार था बल्कि मजदूर - मिस्त्रियों को भी बच्चे-बच्चे कह डायरेक्शन देते। कभी आर्डर नहीं करते। उनसे

राय भी लेते। ऐसे थे निर्माणचित्त, प्रेम की मूर्त हमारे बाबा।

(4) ज्ञान की ब्रह्मपुत्रा - भले ही ज्ञान सागर तो एक शिव बाबा है लेकिन ब्रह्मा बाबा ने प्रैक्टिकल में ज्ञान की ब्रह्मपुत्रा नदी बन दिखाया। जब कोई सन्त सम्मेलन होता या धार्मिक सम्मेलन होता और वहाँ से निमन्त्रण आता तो प्यारे बाबा का विचार सागर मंथन चलना प्रारम्भ हो जाता। रात को एक-दो बजे उठ, बच्चों के लिए भाषण लिखते - बच्चे, यह-यह पाइन्ट्स ऐसे-ऐसे समझाना, ऐसे प्रश्न पूछना फिर ऐसे चित्रों पर समझाना इत्यादि। फिर क्लास में भी समझाते। फिर वे पत्र और वाणियां, बच्चों को फौरन भेजने का डायरेक्शन देते। बाबा कहते-धर्म युद्ध पर बच्चे गये हैं तो उन को ज्ञान के बाण, ज्ञान के गोले फौरन मिलने चाहिए।

मुझे याद है जब पहले-पहले जापान में रिलीजस कान्फ्रेंस के निमन्त्रण पर दादी प्रकाशमणि, दादी रतनमोहिनी और दादा आनन्द किशोर गये थे और हांगकांग तथा सिंगापुर की भी साथ-साथ सेवा करके, साल भर बाद भारत लौटे तो उस समय चित्रकूट में कोई सन्त सम्मेलन हो रहा था, वहाँ से निमन्त्रण आया। बाबा ने दादी जी को कलकत्ते में पत्र भेजा कि पहले चित्रकूट में जाकर वहाँ सन्त सम्मेलन में भाषण आदि करके बाद में मधुबन आना है और फिर बाबा ने अमृतवेले उठ 50 पेज का भाषण बच्चों के लिए लिखा। फिर क्लास के बाद मेरे को बुलाकर कहा कि चित्रकूट धर्म सम्मेलन में बच्चे गये हैं, तुम अभी तैयार होकर, यह ज्ञान-रतन चित्रकूट में बेटी कुमारका के पास ले जाओ। मैं बचपने में कह बैठा कि बाबा यह आपका पत्र

अगर तीव्र डाक से भेजे तो जल्दी पहुँच जायेगा। प्यारे बाबा गम्भीर होकर कहने लगे-बच्चे, तुम अजुन ज्ञान-रत्नों के मूल्य को नहीं जानते। अगर ये स्थूल हीरे-जवाहरात होते तो तुम पोस्ट में भेजते? ये अविनाशी ज्ञान-रतन तो इन स्थूल रत्नों से भी बहुत मूल्यवान हैं, जिनसे अनेकों की जीवन हीरे तुल्य बन सकती है। मैंने कहा-बाबा, आई एम सॉरी (मुझे खेद है)। मैं अभी जाता हूँ और मैं आधे घण्टे में तैयार होकर रवाना हो गया। ऐसे थे ज्ञान-रत्नों के जोहरी ब्रह्मा बाबा।

(5) योगबल के टॉवर - प्यारे बाबा के प्रैक्टिकल जीवन को देखें तो आज भी प्यारे बाबा योगबल के टॉवर बन, हम बच्चों को योगबल से कर्मातीत बनने की राह बताने के लिए सदैव सामने खड़े हैं। सिर्फ हम उनको देखते रहें कि कैसे हमारे बाबा चलते-फिरते सब कार्य करते हुए सदैव शिव बाबा के अंग-संग रह, शिव बाबा समान अशरीरी-पन का अनुभव करते और हम बच्चों को कराते रहते। यह प्यारे बापदादा की ही योग पावर है, जिससे देश-विदेश के वही कल्प पहले वाले बाबा के बच्चे खिंच-खिंच कर बापदादा के पास पहुँच रहे हैं। ऐसी ही योग पावर हम बच्चों में भी भर रहे हैं ताकि अन्तिम विनाश के समय हमारी भी बाप समान ऐसी योग शक्ति हो कि जब बापदादा के पीछे हम आत्माएं उड़ें, तो हमारे पीछे सारे विश्व की आत्माएं खिंचती आँ। इसलिए अभी से हम बच्चों को भी ऐसे अनुभव करने हैं। जैसे ब्रह्मा बाबा अपने को शिव बाबा के अंग-संग अनुभव करते थे। दोनों, हम बच्चों के रहनुमा बन हमको कर्मातीत बनने की राह दिखा रहे हैं।

पढ़ाई की अन्तिम रिजल्ट हर एक आत्मा के शरीर छोड़ते समय उसकी कर्मातीत स्टेज पर निर्भर है। इसलिए जब बहुत काल से हमारा अशरीरीपन का अभ्यास होगा तब अन्त समय भी इसी अवस्था में शरीर छूटेगा। उस समय शारीरिक कर्मभोग के दुःख-तकलीफ का कोई आभास नहीं होगा। स्वतः ही सर्प की भांति यह खाल छोड़ अपने वतन को उड़ेंगे जैसे हमारे प्यारे बाबा ने करके दिखाया। ऐसे अनेक पद चिह्न प्यारे बाबा ने हम बच्चों को फ़ालो करने के लिए दिखाए हैं, जिन्हें आप भी देखते, सुनते और अनुभव करते होंगे।

ओमशान्ति।

